

४१/
२९

॥ वन्देमातरम् ॥

नातंभवीर

ब. विनायकराव सावरकर

ह्याचिं

संक्षिप्त चरित्र.



५२३

२-३

६०५१

सदाशिव राजाराम रामडे.

किंमत आठ आणे.

स्त्रियांकरितां औषधे.

आर्तवशुद्धीवर काढाः—विटाळ साफ होण्याकरतां २० तो. वा.	०--१४
प्रदरावर (दावादि) काढाः—पांढऱ्या अगर तांबड्या धुपणीवर	०--१४
बोलबद्धरसः—रक्त (तांबड्या) प्रदरावर (धुपणीवर) तोळ्यास	२—०
प्रदर रिपुः—कोणत्याही प्रकारचे धुपणीवर	१—०

गरोदरपणांत उपयोग करण्याचीं.

गर्भिणी व गर्भरक्षकः—प्रकृति चांगली रहावी म्हणून देण्यास योग्य	१ — ६
गर्भिणीचे श्वासकासावर काढाः—ज्वर, सूज, कावीळ, श्वास, दमा, वगैरेवर	१—२
गर्भिणीज्वर काढाः—गरोदरपणांत येणारे तापावर ...	१—२
ऱ्हीबेरादि काढाः—नानावर्णाचे अतिसार, रक्तस्त्राव, ज्वर वगैरेवर	०--१४
गर्भपाल रसः—गर्भपात अगर गर्भस्त्राव या विकारांवर तोळ्यास	२—०

बाळंतपणांत व त्यानंतर देण्याचीं.

बाळंत काढा नं. १ः—दहा दिवसांत देण्याचा	०--१४
वातविध्वंसः—बाळंत होण्याचे वेळीं रक्तस्त्राव जास्त झाला असेल तर तो. किं.	४—०
प्रतापलंकेश्वरः—पोटांत वायुगोळा चढत असतां देण्याचा तो. किं.	२—०
बाळंत काढा नं. २ः—दहा दिवसानंतर देण्याचा ...	०--१४
द्राक्षासव नं. २ः—बाळ व बाळंतीण यांस देण्यास योग्य ...	०--१४

पोष्टेजकरितां एक आणा आला असतां रुग्णपत्रिका (रोम्यानें माहिती लिहून पाठविण्याचा फार्म) व क्याटलग बुकपोष्टानें पाठवूंच. ४६ आणे आले असतां मोठा क्याटलग पाठवूं.

दत्तात्रेय कृष्ण सांडू ब्रदर्स यांचा आयुषाधि कारखाना--चेंबूर जि. ठाणे. दुकान--दवाखाना ठाकुरद्वार मुंबई.

प. १

३३

NO. ११-१०

प. १

३३

३

१

१

१

०५

०२

०५

०१

०१

०१

०१

०२

०१

०२

०२

०२

०१

०१

०२

०१

०६

०२

7/2/71

[Inner sheet of Civ. C. 22]

109080

पॉलिथ
पेपरान्व.

आमच्या ऑफिसांत विक्रीस तयार

असलेलीं पुस्तकें.

किंमत टपाल
रु. आणि

मंडळीचीं पुस्तकें.

१ पानपतची मोहिम (ले. नागेश वि. बापट)...	३॥	८५
२ अर्थशास्त्र (ले. वि. ल. कवटेकर) ...	१॥	८२
३ विषवृक्ष (ले. वि. सि. देव) ...	१	८२
४ हिंदुस्थानचा अर्वाचीन इ. मुसलमानी रियासत.	२॥	८५
सदर साध्यापुढ्याचें (ले. गो. स. सरदेसाई.	१॥॥	८५
५ देवीसंख्यभामा (ले. शं. वि. पुराणीक) ...	१॥	८२
सदर साध्यापुढ्या ...	१॥	८२
६ वीरमती (ले. दा. सा. थेंदे) ...	-॥॥-	८१
७ सती राणकदेवी (ले. वि. धों. कर्वे) ...	१	८१
८ वाईकर भटजी (ले. धनुर्धारी) ...	१	८१
सदर साध्यापुढ्या ...	-॥॥-	८१
९ दुर्गेशनांदिनी-कापडीपुढ्या (ले. शि. गो. फाळके)	१॥	८२
१० सद्गुण्य कथासंग्रह (ले. दा. गो. चिपळोणकर)	-॥॥	८१
११ वक्तृत्वकला (ले. ल. थं. पारनाईक) ...	१	८२
१२ माझिनी (ले. ल. गो. घाणेकर) ...	१	८२
१३ आरोग्यशास्त्र (डा. कृ. वि. धुरंधर) ...	१॥	८२
१४ प्याद्याचा फर्जा अथवा भोंसले घराण्याचा अभ्युदय	१	८१
सदर साध्यापुढ्या ...	-॥॥-	८१
१५ परमार्थज्ञानमाला भाग १ ला. (कर्मयोग, भक्तियोग व राजयोग स्वामी विवेकानंदाच्या चरित्रासह.)	१॥	८२
१६ श्री. जमनाबाई महाराणी गायकवाड ...	१	८१
१७ कृषिकर्मविद्या (रा. सा. रामचंद्र आबाजी राजेकृत)	४	८८
१८ ग्यारीबालिड (ले. न. चि. केळकर) ...	१॥	८२
१९ हिंदुस्थानची राजनीति (ले. गुर्जर व चिपळोणकर)	१॥	८२

इतर पुस्तकें.

किं. रु. ट. आणे.

वनस्पतीचा संसार (डा. अ. ना. सांबारे.)	१-	८१-
रामायण कालीन लोकस्थिति (रा. व. वि. मो. महाजनी). १८	८११-	
पाण्याचा आरोग्यशास्त्रदृष्ट्या विचार (डा. गो. रा. तांबे). १०	८११-	
घरांत खेळण्याचे खेळ... ..	१०	८११-
कुल स्त्रियांकरितां गाणी	१०	८११-
बकुल पुष्पमाला	८=	८११-
साळू	८=	८११-
आरोग्यशास्त्राचीं मूळतत्वे	८-	८११-
श्रीमद्भगवद्गीता सार	८-	८११-
एतच्चंपू-मूळासह सटीक	२११	८३
देव मामलेदार यांचें चरित्र	१	८३
टर्की व रशिया वॉरचा इतिहास	११-	८३
मेघदूत काव्य सार्थ व सटीक	२११-	८३
संगीत शापसंभ्रम नाटक	१	८१
संगीत मृच्छकटिक नाटक	१११-	८१
संगीत रामराज्यवियोग नाटक	१	८१
संगीत वीरतनय नाटक	१	८१
संगीत मूकनायक नाटक	१	८१
संगीत संशयसंभ्रम नाटक	१	८१
संगीत मेघदूत नाटक	१	८१
देवयानी नाटक	१११	८१
शला (कादंबरी)	१८=	८३
ज्ञानप्रिय पुस्तक अथवा व्यवहारदर्पण	१	८३
शसिनी (कादंबरी)	१११	८३
टचा शूरवाधेर	१११	८३
उक्त मानव धर्मसार	१११=	८३
मविचार	१११	८३
श्री कंकण	१११	८३

९२३

२२५

४३३

२-११-

सर्वपात्राधम-वर्धो.

पुस्तकालय.

कर्माका देमातरम् ॥

५५२
"भूदान" कार्यालय

ओ. कडोली जि. वेरगांव.

(मैसूर, राय)

स्वातंत्र्यवीर विनायकराव सावरकर

ह्यांचें संक्षिप्त चरित्र.

लेखक,

सदाशिव राजाराम रानडे.

प्रस्तावनाकार,

दे. भ. नरसिंह चिंतामण केळकर,

बी. ए. एलएल., बी. संपादक 'केसरी'.

आवृत्ति पहिली.

सन १९२४.

लोकमान्य छापखाना मुंबई.

किंमत आठ आणे.

७१०३३

मुद्रक—रा. रामचंद्र नारायण मंडलीक, बी. ए. लोकमान्य प्रेस,
२०७ रास्ती बिल्डिंग, गिरगांव, मुंबई नं. ४.

प्रकाशक—रा. सदाशिव राजाराम रानडे, माखजन, जि. रत्नागिरी.



सत्यप्रकाश-वर्षा.

पुस्तकालय.

प्रमाणिक.....प्रस्तावना.

५८९

श्री. विनायकराव सावरकर यांचें चरित्र त्यांच्या हयातीत लिहिलें जाईल असें मला वाटलें नव्हतें. परंतु तें लिहून आज छापलेंहि जात आहे, इतकेंच नव्हे तर त्याची प्रस्तावना लिहिण्याविषयीं मला विनंति करण्यांत येत आहे हें मी आश्चर्यातलें आश्चर्य मानतों. चरित्रकारांनीं देऊं केलेला हा मान नाकारणें हें मला जड कां वाटलें, व दुसरेपक्षां प्रस्तावना लिहिणें हेंहि जड कां वाटतें, याचीं कारणें मी सांगत बसत नाहीं. सावरकरांचीं व माझीं कांहीं कांहीं मते न जुळण्यासारखीं त्यांची व माझी मनोरचना आहे, हें मला माहीत आहे. पण तीं जुळतात वा न जुळतात हें संभाषणांत पडताळून पाहण्यासारखा त्यांचा माझा प्रत्यक्ष संबंध ते तुरुंगांतून सुटण्यापूर्वीं कधींच आला नव्हता. माझी आठवण बरोबर असेल तर मला असें वाटतें कीं, १९०७ सालीं सार्वजनिक सभेंत भरलेल्या ज्या एका जाहीर सभेचा मी अध्यक्ष होतो त्या सभेंत सावरकर हे एक वक्ते होते; व सभेंतून परत जातांना त्यांच्या तेजस्वी वक्तृत्वाची वाखाणणी मीं मनांत करित असतां, परदेशी कपड्यांची होळी करण्यासारख्या कृत्याविषय मी बोललों याबद्दल ते मला मनांतून नांवें ठेवीत परत जात असावे. सावरकर चे मी यांचें प्रत्यक्ष भाषण असें सर्व जन्मांत ते परवां तुरुंगांतून सुटून रत्नागिरीस जात असतां सुद्धां मला भेटण्याकरितां माझे घरीं आले त्यावेळींच प्रथम झालें; व हे सावरकर असें त्यांना मी आजपर्यंत प्रत्यक्ष दुसऱ्यांनदां याच वेळीं पाहिलें !

पण सावरकरांशीं माझे पूर्वीं प्रत्यक्ष भेटणें बोलणें झालें नसलें तरी त्यांची कीर्ति मी ऐकलीच होती; व त्यांचीं माझीं मते जुळणारीं नसलीं तरी त्यांच्या धाडसी बाणेदार स्वभावाचें कौतुक करणारांपैकींच मीही एक होतो. त्यांच्या देशभक्तीचा थाट आयरिश देशभक्तांच्या देशभक्तीसारखा होता. स्वतः मी आयरलंडचा इतिहास लिहिलेला आहे. व दूरच्या आयरिश

देशभक्तांचें जर आम्हीं कौतुक करितों तर जवळच्या व आपल्याच समाजांत उत्पन्न झालेल्या अशा देशभक्तांचें कौतुक आम्हीं न करणें हा गुन्हा होय असें मी पूर्वीं मानीत होतों व आजहिमानतों. कै. गोखले यांना सावरकरांचा विनसनदशीरपणाचा जुना मार्ग शंभर टक्के नापसंत होता हें सांगावयास नकोच. परंतु सावरकरांच्या इतर गुणांबद्दल गोखले यांनीं हि स्वतः मजजवळ अनेक वेळां प्रशंसापर उद्गार काढल्याचें मला पक्कें स्मरतें. असो; आमचा स्वभावभेद कायमचा असला, व त्यामुळें साधनाविषयीं त्यांचा व माझा पूर्वीं मतभेद असला तरी आतां तो उरलेला नाहीं. आणि पूर्वींचें त्यांच्या विषयींचें माझें कौतुक मात्र तसेंच शिल्लक आहे. म्हणूनच ही प्रस्तावना लिहिण्याचें मी कबूल केलें.

श्री. सावरकर यांच्या पूर्व चरित्रावर त्यांनींच आपल्या अलीकडील जाणत्या उद्गारांनीं पडदा टाकला असल्यामुळें, या पूर्व चरित्रास आतां पदार्थ-संग्रहालयांतील कांचेच्या कपाटांतील वस्तूचें स्वरूप प्राप्त झालें आहे. प्रत्यक्ष व वर्तमान यांच्याशीं संबंध न येणाऱ्या हकीकतीकडे कोणीहि निर्विकार मनानें पाहूं व बोलूं शकतो. पण ही मनःस्थिति अशी केवळ इतरांचीच असते असें नाहीं तर स्वतः ज्याची त्याचीहि असूं शकते. मोठ्या मनुष्याला त्याच्या लहानपणाच्या खोडकर स्थितींतल्या एखाद्या फोटो दाखविला तर त्याविषयीं त्याची जी भावना होईल तीच सावरकर यांची त्यांच्या पूर्व चरित्रासंबंधानें आज असेल. समकालीन तरुण पिढीला त्यांचा देशभक्ति भरित खोडकरपणा सर्वस्वी अनुकरणीय नसला तरी स्पृहणीय वाटला खास !

पर्वताच्या माथ्यावर अशा जागा असतात कीं त्यांवर पडलेलें पावसाचें पाणी जर पूर्व समुद्राला जाऊन मिळतें, तर जवळच एका बोटाच्या अंतरावर पडलेलें पाणी पश्चिम समुद्राला जाऊन मिळतें. मनुष्याच्या उन्नत भावनांचाहि, असाच प्रकार असतो. देशभक्तीची उत्कटता तीच असतां स्वभावभेदांमुळें कांहीं देशभक्त सद्यःपरिणामी क्रांतिकारक मार्गाला लागतात तर दुसरे सनदशीरपणाचा कंटाळवाणा मार्ग चोखाळीत जन्मभर अंतःकरण पिचवीत असतात. अर्थात्

दोघांचीही निष्ठा एकच पण मार्गमात्र वेगवेगळे असल्याकारणाने त्यांत अनुभवहि वेगळे येतात; व प्रत्येकाला वेगवेगळ्या प्रकारच्या कीर्तिचें फळ मिळतें. पण त्यांतल्यात्यांत सावरकरांना मात्र दोन्ही मार्गांचा अनुभव व दोन्ही प्रकारची फळे लाभण्याचा संभव दिसतो. पहिला म्हणजे क्रांतिकारक मार्ग त्यांचा चोखाळून संपला, व हिंदुस्थानला स्वराज्याची घटना मिळाल्यामुळे यापुढें बंडाला अवसर उरत नाही हे उद्गार त्यांनी काढल्यापासून त्यांच्या दुसऱ्या मार्गाचें आक्रमण सुरू झालें. त्यांच्या एका जवळच्या मित्रानें मला नुकतेंच असें निश्चून सांगितलें कीं, प्रतियोगी सहकारितेच्या धोरणावर सावरकरांचा पूर्ण विश्वास आहे. आणि दैवालाहि घटना करणेंच असेल तर तुरुंगावासामुळे त्यांना जडलेली अपात्रता (Disqualification) धुवून निघून, पुढें मार्गें प्रांतिक कौन्सिलांत शिरून, मुंबईइलाख्याला प्रांतिक स्वातंत्र्य मिळाल्यावर, ते प्रधानही होतील ! विलायतेंतली उदाहरणें घेतलीं असतां लंडलीगच्या चळवळींत तुरुंगावास भोगलेले आयरिश देशभक्त टिमथी हेली हे नव्या आयरिश स्वराज्यांत गव्हर्नर झाले. मजूर पक्षाच्या पहिल्या चळवळींत कैद भोगलेले व खडी फोडलेले जॉन बर्नेस हे इंग्लंडच्या प्रधानमंडळांत प्रधानपद पावले. आणि एकोणिसाव्या शतकाच्या मध्यमार्गी बंडखोरीच्या चळवळींत फ्रांसीसी शिक्षा दिली गेलेले सर चार्लस गॅव्हन डफी हे आस्ट्रेलियांत मुख्य प्रधान झाले. 'पुरुषस्य भाग्यं' ही म्हण प्रसिद्धच आहे. गॅरिबाल्डीला फ्रांसीसी शिक्षा झाली असतां कालांतरानें सिसिली बेट जिंकून राजास अर्पण करण्याचा मान त्याला मिळाला; आणि जो गॅरिबाल्डी पूर्वी फ्रांसावर चढावयाचा तो पुढें इटलीचा उद्धारकर्ता म्हणून स्वराज्यविषयक मिरवणुकींत एकाच गाडींत राजाच्या डाव्या हातास बसून मिरवतो हें पाहणाराला काय वाटलें असेल ? विलियम ओब्रायन या आयरिश पुढाऱ्यानेंहि अशा स्थित्यंतराला अनुलक्षून आपल्या ' आयरिश आयडियाज ' या पुस्तकांत खालील अनुभव लिहिला आहे.

The ingenuity which had formerly to be employed to shake off the nightmare in the dark grey coats and

rifles has now only to be applied to the more innocent, if more difficult, task of evading "the little addresses" and the "few words" with which popular hospitality will insist upon enlivening the road

उलटे सुलटे खेळ करणें. ही दैवाची लीला सुप्रसिद्धच आहे. दादाभाई नौरोजी यांनीं वयाच्या ऐंशिव्या वर्षीं 'मी तरुण असतो तर बंड केलें असतें' असे उद्गार कलकत्त्यास काढले. विनायकराव सावरकरांनां बंडखोरीचा अनुभव घेऊन प्रतियोगी सहकारितेचें गौरव करण्याचा प्रसंग पसतिशीच्या सुमारासच आला.

तथापि अद्भुतरम्यत्वाच्या दृष्टीनें पाहतां सावरकर हे उद्यां प्रधान झाले तरी त्यापेक्षां त्यांनीं विलायतेहून परत येतांना जो पराक्रम केला तोच भावी तरुण पिढीच्या दृष्टीनें अधिक सरस ठरेल यांत शंका नाही. प्रधान पुष्कळ होतात; पण जिवावर उदार होऊन पराक्रम करण्याचा प्रसंग थोड्यांना येतो; व आला तरी तो साधणारे त्याहूनहि थोडे असतात. युद्धानंतर लीग ऑफ नेशनसच्या दरबारांत हिंदुस्थानला आम्ही जागा दिली अशी बदाई सरकार मारतें. पण जहाजाच्या पोर्ट होलमधून समुद्रांत उडी टाकून, फ्रान्सच्या भूमीवर पाय ठेऊन, इंटर न्याशनेल लॉची तक्रार सांगून, "बोला हो बोला हो बोला हो सर्व सभ्य बोला हो" असा सवाल जगांतील सर्व राष्ट्रांना करून विनायकराव सावरकरांनींच तें स्थान हिंदुस्थानाला महायुद्धाच्या आधी पांच वर्षे मिळवून दिलें होतें !

असो. सावरकर मुद्दून आले आहेत व त्यांना थोडीशी स्वतंत्रताहि लाभली आहे. परंतु त्यांच्या अज्ञातवासाचीं अजून चार साडेचार वर्षे जावयाचीं आहेत. तेव्हां हेहि दिवस लोकर निघून जावोत व तुर्कगवासांत घालविली तितकीं वर्षे तरी त्यांना या नव्या मार्गानें देशाची सेवा करण्याला मिळोत अशी इच्छा प्रदर्शित करून ही प्रस्तावना पुरी करितों.

मुंबई ता. ६ आगष्ट
१९२४.

}

नरसिंह चिंतामण केळकर.

स्वतःचे दोन शब्द

ते काय असणार ? पण ह्या दोन शब्दांतच चरित्र लेखनारंभाचें कथानक वाचकांना मला सांगावयाचें आहे.

रत्नागिरीच्या जेलमध्ये बॅ० सावरकर हे कैदी म्हणून असतांना सुमारे दीड वर्षांपूर्वी तेथल्या राष्ट्रीय शाळेंत मी एक विद्यार्थी होतों. एकदां बॅ० सावरकर हे फार सीक झाल्याचें वृत्त समजलें. त्यावेळीं त्यांचे बंधु डॉ. नारायणराव हे त्यांना भेटण्याकरितां आले होते. मी त्यांच्या बरोबर जाण्याचा यत्न केला ! पण यत्न केला इतकेंच; कारण त्यांत मला यश येणेंच शक्य नव्हतें. मनांत एवढीच इच्छा कीं, बोटींतून उडी टाकून फ्रान्सचा किनारा गांठणाऱ्या-अगदीं लहान वयांतच अचाट साहस करून सर्व जगाचे डोळे आपणाकडे लावून घेणाऱ्या या नरवीराचें एकवार तरी दर्शन घडावें.

प्रयत्नानें सर्व कांहीं साध्य होतें म्हणतात. रत्नागिरीच्या तुरुंगांतून मला एकदां कापड घेण्याची बुद्धि झाली ! व एक दिवस मी सुमारे चार वाजतां त्या जेलच्या दरवाजावर गेलों. त्यावेळीं तुरुंग, कैदी-काम वेगरे सर्वच नवीन असल्यामुळें दरवाजाच्या आंतून दिसणाऱ्या प्रत्येक गोष्टीवर मी नजर टाकीत होतों. इतक्यांत एक कैदी आंतच असलेल्या ऑफिसवर आला. पांच चार मिनिटें झाल्यावर जेव्हां तो परत जाऊं लागला तेव्हां जरा थांबला. इतक्यांत शिपाई आपसांत म्हणूं लागले कीं, “सावरकरची प्रकृति आतां ठीक दिसते.” मी आंत पाहिलें—त्यावेळीं ते एकवार दरवाजाकडे पाहून परत जाऊं लागले-- मी त्यांच्या पाठमोऱ्या चालत्या शरीराला नमस्कार केला--हेंच त्यांचें दर्शन.


तेथें असतांनाच त्यांचीं पदें ऐकण्याचा नादच लागला होता. तीं म्हणण्याचा आवाजाच्या दृष्टीनें नसला तरी प्रेमळपणाचा उमाळा माझा एक भाऊ आणि कसब्यांतील एक बालवयी मित्र यांना वारंवार येत असे. तीं पदें वैशाख

महिन्यांतल्या वद्य पक्षांतल्या एका रात्री वर उल्लेखिलेल्या गांवीं झटलीं गेलीं व विचार करतां करतां असें ठराविलें कीं, मिळेल तेवढीच माहिती मिळवून हें चरित्र आपण महाराष्ट्र जनतेसमोर ठेवावयाचें. पण हें ठराविण्याचें काम फारच सोपें होतें. प्रत्यक्ष माहिती मिळविण्याचा आरंभ केल्या तेव्हां आपल्या हातून बहुधा हें कार्य तडीस जाणार नाहीं असें वाटूं लागलें. पण सावरकर ज्यावेळीं 'माखजन' येथें आले होते त्यावेळीं त्यांचे स्नेही नागपूरचे प्रसिद्ध पुढारी श्री. विश्वनाथराव केळकर हेही आले होते. त्यांचेजवळ शब्द टाकून पाहिला. त्यांनीं आनंदानें माहिती देण्याचें कबूल केलें. येथूनच कार्याला आरंभ झाला व पुढें श्री. गणेशपंत, डॉ. नारायणराव, श्री. भाऊसाहेब चिपळूणकर इत्यादि प्रेमी गृहस्थांचे मदतीनें हें लहानसें कार्य तडीला गेलें. सर्व कार्य हें जर त्यांच्या प्रेमाचेंच दृश्य तर मग मी आभार कोणच्या शब्दांत मानायचे ? ब. विनायकराव ह्यांना मी पुष्कळ वेळां कांहीं महत्त्वाच्या गोष्टी सांगण्याची विनंती केली. पण त्यांनीं ती आभारपूर्वक नाकारली. बोटींतल्या उड्डाणाची हकीगत मात्र मोठ्या जिकिरीनें सांगितली. या ठिकाणीं एक गोष्ट सांगणें जरूर आहे कीं, मिळालेली सर्व माहिती जरी खरी असली तरी त्यांतलें एकादें वाक्य अगर शब्द अगदीं तंतोतंत खराच असेल असें मात्र सांगतां येत नाहीं.


दे. भ. तात्यासाहेब केळकर ह्यांना प्रस्तावना लिहून देण्याची विनंती केली व ती त्यांनीं स्वीकारली ह्याबद्दल; तसेंच श्री. श्रीधर गोविंद उर्फ अण्णासाहेब भावे यांच्या अनेक प्रकारच्या मदतीबद्दल आणि माझ्या वडलांचे परम स्नेही श्रीयुत केशवराव म्हसकर यांनीं केलेल्या निरनिराळ्या सूचनांबद्दल मी सर्वांचा फार आभारी आहे.

माखजन १५-८-२४

सदाशिव राजाराम रानडे.



स्वातंत्र्यवीर विनायकराव सावरकर.



चौदा वर्षे खडतर बंदिवास भोगल्यानंतर आपण आमच्यांत
येऊन अद्यापही बंदिवासांत आहांत. हा आपला बंदिवास
लवकरच नष्ट होवो व आपणास राष्ट्रकार्य करण्याकरतां परमेश्वर
दीर्घायुषी करो. सदाशिव राजाराम रानडे.

स्वातंत्र्यवीर विनायकराव सावरकर

बांचें

संक्षिप्त चरित्र.

प्रकरण १ लें.

जन्म आणि बालपण.

नाशिक जिल्ह्यांतील कॅटोन्मेट विरुद्धच्या चळवळींत प्रसिद्धीस आलेल्या “भगूर” नांवाच्या लहानशा गांवीं बॅ. विनायकराव सावरकर यांचा इ. स. १८८३ च्या मे महिन्यांत जन्म झाला. विनायकरावांचे बडील दामोदरपंत हे एक सच्छील विद्वान्-धार्मिक असे सदृग्स्थ होते. तसेंच ते एक प्रतिभासंपन्न कवि होते. त्यांचें बराणें मूळपासूनच खानदानी होतें. आल्यागेल्यांची त्यांचेकडे फार गर्दी असे. दामोदरपंतांच्या एका पूर्वजानें पेशवाईत पराक्रम करून एक लहानशी जहागीर कमावली होती ती अगदीं परवां परवांपर्यंत म्हणजे सन १९०९ सालीं सरकार जप्त करीपर्यंत ह्या बराण्यांत चालत होती. दामोदरपंतांना एकंदर चार अपत्ये होती. बडील मुलाचें नांव गणेशपंत उर्फ बाबासाहेब सावरकर, (हे श्री. विनायकराव सुटण्यापूर्वी ९ महिने अगोदर जन्मठेपीतून सुटले आहेत) दुसरे आपले चरित्रनायक बॅ. विनायकराव, तिसऱ्या श्रीमती मैनाबाई अथवा माई (ह्यांना त्र्यंबकजवळ रा. काले यांजकडे दिलेल्या आहेत) व चौथे डॉ.

नारायणराव सावरकर होत. बाबा हे विनायकरावांपेक्षा चार वर्षांनी वडील असून डॉ. सावरकर हे पांच वर्षांनी धाकटे आहेत.

* * * * *

लहानपणी ह्या बालकास कविता करण्याचा छंद लागला. इतक्या लहानपणी की त्यावेळी त्याची मुंजही झाली नव्हती. आईपाशी रामविजय-हरिविजय इत्यादि ग्रंथ वाचले जात ते ऐकून व वडिलांनी संशयरत्नमाला त्यास तोंडपाठ शिकविली होती ती वारंवार म्हणून विनायकाला एक काव्य करण्याची स्फूर्ति झाली, व त्याने लगेच एक महाकाव्य करण्याची प्रतिज्ञाही केली. हे महाकाव्य कोणते ? कसे ? हे त्याचे त्यालाही माहीत नव्हते. पण वारंवार त्याने कविता करून दाखवाव्या आणि म्हणावे की आपण महाकाव्य करणार ! या विचाराने या आठ वर्षांच्या बालकाने काव्यदेवतेची पूजा आरंभिली. तो ओंव्या मुंजीच्या आधी इतक्या झपाट्याने रची की झोंपाळ्यावर एका बाजूला शेजारच्या मुली येऊन बसत व शिकविलेल्या ओंव्या म्हणत व दुसऱ्या बाजूला विनायक बसे व नव्या ओंव्या रचून त्या मुलींना तो हटवून टाकीत असे. पुणे येथे त्यावेळी प्रसिद्ध होणाऱ्या “ जगद्धितेच्छु ” पत्रांत तर विनायकाच्या दहाव्या वर्षीच त्याच्या कविता प्रसिद्ध होऊ लागल्या. शेवटी दिलेला स्वदेशीचा फटका व सर्वांसमाध्वरावाचा रंग ही त्याने वयाच्या दहाव्या वर्षीच रचिली होती.

जगद्धितेच्छुकाराला माहीतही नव्हते की, आपण ज्या कवीच्या कविता प्रसिद्ध करीत आहो तो दहा वर्षांचा बालक असेल. तसे कळते तर कदाचित त्या प्रसिद्धही झाल्या नसत्या.

श्री. दामोदरपंतांच्या घरांत एक पेशव्यांची जीर्ण बखर असे. एक निबंधमालेचा भाग असे. कांहीं महाभारताचे भाषांतर व स्वधर्मप्रदीप ह्या मासिकाचे जुने अंक असत. विनायकाच्या एकसारख्या वाचनाने हीं सर्व पुस्तके जवळ जवळ त्याची पाठ झाली होती. विनायक पेशव्यांच्या बखरीवर तर

बोलतां बोलतां ओव्या रची व आपल्या संवगड्यांना त्याने शिवकालीन इतिहास कांहीं ओव्या म्हणून तर कांहीं गोष्टी सांगून शिकविल्या होता. शिवचरित्र तर विनायक आपल्या मित्रमंळीला उत्साहपूर्ण अभिमानाने सांगे.

* * * * *

मुंज झाल्यावर थोडेच दिवसांत ह्या मुलांच्या मातुश्री वारल्या आणि हें चित्यापित्यांचें कुटुंब उघडें पडलें. ह्यावेळीं श्री. दामोदरपंत हे ४० वर्षांचे असावेत. त्यांनीं दुसरें लग्न न करतां स्वतः हातानें वर्षानुवर्षे स्वयंपाक करून ह्या आपल्या चारी चित्यापित्यांचें संगोपन मातेपेक्षांही अधिक प्रेमानें व आतुरतेनें केलें. हे दिवस १८९३ चे होते. याच वर्षी मुंबईस हिंदुमुसलमानांचे दंगे झाले. ती बातमी वृत्तपत्रांतून वाचून विनायकरावांनीं आपले बालसंवगडी एकत्र करून हिंदु समाजाचे व धर्माचे रक्षणार्थ काय केलें पाहिजे याची चर्चा केली. व अंतीं हें निश्चित ठरविलें कीं, मुसलमानांनीं केलेल्या ह्या अपमानाचा सूड भगूरच्या वेशीबाहेर असलेल्या एकुलत्या एक लहान मशिदीवर हल्ला चढवून काढायचा. झालें ! ती दहा बारा वर्षांची मुलांची टोळी—बालवीर—संध्याकाळीं गनिमी पद्धतीनें लपत छपत हल्ला चढविण्याकरितां गेली. मशीदींत कोणीही नव्हतेंच—कचित् शत्रु ह्या दहा बारा वीरांच्या प्रचंड सैन्याला भिऊन पळूनही गेले असतील !!

* * * * *

बालवीरांच्या ह्या टोळीनें मनसोक्त मोडतोड करून व शिवछत्रपतींच्या हल्ल्यांचीं धुळीक्षरे वळवून तेथून पाय काढला. पुढें ही बातमी मुसलमान मुलांस कळून भगूर गांवांतिलेच एका मराठी शाळेच्या रणक्षेत्रांत—पडवीत—शिक्षक येण्याचे पूर्वी फारच मोठी लढाई झाली. पण मुसलमान मुलांच्या दुदैवानें त्यांच्यांत चाकू टांचण्या कोणापाशींही नव्हत्या. विनायकाचे नेतृत्वाखालीं असलेल्या हिंदु मुलांजवळ हें सर्व साहित्य सज्ज असे. शस्त्रास्त्राशिवाय लढाई कसली ? अर्थात्च हिंदूंचा जय झाला ! मुसल-

मान मुलें चिडीस गेलीं व त्यांतील एक दोन धडिंगण मुलांनीं विनायकास चाटविण्याची प्रतिज्ञा केली. अपयशाचा हा राग काढण्यासाठीं त्यांनीं विनायकाचे तोंडीं मोदकां ऐवजीं “बोंबिल*” मासा कोंबण्याचें ठरविलें. त्यांत त्यांना अपयश आलें हें निराळें लिहिणें नकोच. परन्तु इकडे जी एकदां लढाईची आग भडकली ती कांहीं केल्या शांत होईना ! मशिदीवर हल्ला चढवितांना कांहीं मुलें रेंगाळल्यासारखीं—चुकार तडू—दिसलीं. कांहींनीं रेंगाळल्यासारखें करीत असतांच लष्वीचें निमिस केलें व पोबारा केला ! कांहीं बाहेर राहून पहारा देणार असा स्वकर्तव्याचा निर्धार प्रकट करूं लागलीं. जेव्हां विनायकरावांचे लक्षांत आपल्या मित्र-मंडळींत असलेले हे दुर्गुण आले त्यावेळीं त्यांनीं सर्वांना हे दोष सुधारून अंगीं धैर्य आणण्याचा उपदेश केला. सर्वांना तो रुचला व त्यांनीं उपदेश करण्याविषयीं विनंती केली. विनायकरावांनीं त्यांना शिक्षण देण्याकरितां एक ‘सैनिक शाळा’ काढली ! ह्या शाळेंत निंबोळ्या करण्याचें शिक्षण देण्यांत येत असे. आपल्या गोटांतील मुलें विभागून त्यांना ह्या निंबोळ्या वांटून द्यायच्या व एक हद्द ठरवून त्या निंबोळ्यांसह युद्धाला उभयपक्षां आरंभ करायचा. एकपक्ष हिंदु होई व दुसरा मुसलमान वा इंग्रज होई. मधल्या हद्दीवर एक निशाण लावलेलें असे. तें पाडाव करून प्रतिपक्षाचे हद्दींत शिरणाऱ्या पक्षाचा जय झाला असें मानण्यांत येई. निंबोळ्या फेंकीत ते दोन्हीपक्ष आपसांतील युद्धाला आरंभ करीत. बहुधा यश विनायक पक्षाला असे. क्वचित् एकादे प्रसंगीं अपयश आलेंच तर विनायक आयत्यावेळीं देशभक्तीचें स्तोत्र गायी ! व त्या तारपुरत्या परधर्मी झालेल्या विदेशी बनलेल्या पक्षाचे मनांत हें स्तोत्र इतकें बाणे कीं आपला पक्ष कोणचा हें भान न राहून ते

* टीपः—पण हें भाग्य विनायकराव विलायतेस जात असतांना एका ख्रिश्चन सैपाक्याचे पदरीं पडलें. त्यानें एकदां रागानें विनायकरावांना एकटेंच गांठून मासे कोंबले. पुढें मग ते बोटीवर युरोपीयन आहार घेत असत.

अपयशाचें खापर मारथी घेऊन हिंदु पक्षाला मिळत. कोणत्याही कारणानें कां असेना हिंदुचा जय झाला कीं तें सर्व सैन्य पोवाडे गातगात भगूरच्या ल्हानशा गळ्यांतून मिरवत येई. (प्रस्तुत लेखक नाशिकला बॅ० सावरकर ह्यांजवरोबर गेला असतां भेटायला आलेल्या एका वृद्ध सद्गृहस्थानें ह्या सर्व गोष्टी आम्हाला स्वाभिमानपूर्वक सांगत असतांना त्यांना आनंदाश्रु आले.)

* * * * *

हे दिवस १८९७ चे होते. पुणेंवैभव-केसरी-गुराखी-जगद्धितेच्छु ह्या पत्रांच्या प्रत्येक अंकाचें पारायण विनायक मोठ्या आतुरतेनें करी. इतर संवगड्यांचें ह्या गोष्टीकडे लक्षही नसे. परंतु विनायक त्या सर्वांना सर्व राजकीय परिस्थिति समजावून देत असे. ग्रामण्य प्रकरण-प्लेगची धामधुम-शिवाजीउत्सव-गणपत्युत्सव-लो० टिळकांची कौन्सिलांतील निवडणूक इत्यादि चळवळींचा प्रतिध्वनि ह्या मुलांच्या हृदयाकाशांत पुण्यांतील आकाशांत होत नसेल इतक्या आतुरतेनें होऊन त्याला रात्री अकरावाजेपर्यंत सुद्धां झोंप लागत नसे. रात्री त्याचे संवगडी अभ्यासाला येत. त्यांना ह्या सर्व गोष्टी समजाऊन सांगून आपण काय केलें असतां हिंदुस्थान स्वतंत्र होईल ! ह्याची वाटाघाट करीत बसे. ह्या संवगड्यांत मुख्य म्हटलें म्हणजे गोपाळ भिकू-राणबा शिंप्यांचीं मुलें होत.

* * * * *

भगूर गांवांत गेल्या तीन वर्षे चाललेल्या कॅटोन्मेटच्या झगड्यांत प्रसिद्धीला आलेले दे. भ. गोपाळराव देसाई हाच पूर्वीचा “ गोपाळ ” होय. न संप करून तुरुंगांत जाणारी मंडळी हेच विनायकरावाचे संवगडी होत. विनायकाला आतां १४ वें वर्ष लागलेलें होतें. तेव्हां त्यांचें बालपण येथेंच संपलें असें मानण्यास हरकत नाहीं.

‘देशी फटका’

आर्य बंधुनो उठा उठा कां मठासारखे नटा सदा ।
 हटा सोडुनी कटा करू या मल्लेंछ पटां ना धरूं कदा ॥ १ ॥ धृ-
 काश्रीराच्या शाला सोडुनि अल्पाकाला कां सुलतां ? ॥
 मलमल त्यजुनि वलवल चित्तीं हलहलके पट कां वरितां ? ॥२॥
 राजमहेंद्री चिटा त्यजुनि कां चिटके चिट हूं कां घेतां ? ॥
 दैवें मिळतां वाटि, इच्छितो नरोटि नाहीं कां हाता ! ॥ ३ ॥
 येवलि सोडुनि पितांबरांना विजार करण्यासाठीं महा ॥
 बेजारचि तुम्हि नटावयामधि विचार करितो कोणि न हा ॥४॥
 केलि अनास्था तुम्हिचि स्वतः मग अर्थातचि ती कला बुडे ॥
 गेले दिन हे नेले हिस्ती मेले तुम्हि तरि कोण रडे ? ॥ ५ ॥
 अरे आपणच होतों पूर्वीं सर्व कलांची खाण अहा ॥
 भरतभूमिच्या कुशीं दीप ते कलंक आतां अम्ही पहा ॥ ६ ॥
 जगभर भरुनी उरला होता नुरला आतां व्यापार ॥
 सकलही कलाभिन्न तेधवां अज्ञ अतां अरिही थोर ॥ ७ ॥
 निर्मियली मयसभा अम्हिचि ना ? पांडव किरिटी आठवारे ॥
 मठ लोकहो ! लाज कांहितरि ? लठ्ठ असुनि शठ बनलोरे ॥ ८ ॥
 आम्रफलाच्या कोयीमध्ये घोतरजोडा वसे सदा ॥
 होते जेथें प्रतिब्रम्हेची धिक मी जन्मुनि अपवादा ॥ ९ ॥
 हे परके हरकर्मी खुलविति भुलविति वरवर वाचेनें ॥
 व्यवहार रीती ऐशि बरोबर सदा हरामी वृत्तीनें ॥ १० ॥
 कामधेनुका भरतभूमिका असूनि मग कां ही भिक्षा ॥
 सहस्र कोसांवरुनि खासा पैका हरतो प्रभुदीक्षा ॥ ११ ॥

नेती कच्चा माल आमुचा देती साचा पक्क रुपें ॥
 आमुच्या वरतीं पोट भरिति परि थोरि कशाची तरी खपे ॥१२॥
 पहा तयांची हीच रीत हो ! मिती नसे त्या लबाडिला ॥
 नाना कर्मे नाना वर्मे देश आमुचा लुबाडिला ॥ १३ ॥
 निमुली हातामधलीं फडकीं फडकत नाना ध्वज वरतीं ॥
 हडलहप्पसे करुनि शिपाई निघत स्वारी जगभर ती ॥ १४ ॥
 नाना परिचे रंग भरीती रंग पुष्प ते दंग करी ॥
 मोर, कावळे, ससे पारवे श्वापद विचरती तीं बकरीं ॥ १५ ॥
 राजगृहीं गोपुरें झळकती मजले सजले त्यामधुनी ॥
 सुंदर नारी दुःख हर्ष भरि त्या बघति शोभा तरुणी ॥ १६ ॥
 नाना जाती पिकली शेती गार हीरवें वस्त्र धरी ॥
 भात बाजरी गहू गाजरी आच्छादिली हि भूमि बरी ॥ १७ ॥
 अगनग गेले गगन चुंविण्या सर्व थोरबहु कोराकी ॥
 भास पुरुषची निजांकि बसवी स्वानंदानें पोरां की ॥ १८ ॥
 चित्रे ऐशीं दाविति छत्रें विचित्र तुम्हा भुल धंदा ॥
 तुम्हीहि भुलतां पहातां घेतां क्षणांत स्वपटाला निंदा ॥ १९ ॥
 याला आतां उपाय बरवा एकी करवा मन भरवा ॥
 ओतप्रोत अभिमानें हखा देशी धंदे पट करवा ॥ २० ॥
 परके वरवर कितीहि बोलती गोड गोड तरि मनिं समजा ॥
 सुंदर म्यानीं असे असिलता घातचि होइल झट उमजा ॥ २१ ॥
 रावबाजि तरि गाजि जाहले राज्य बुडालें तरि मुख्य ॥
 सख्य असे परि परकीयांचें गोष्ट हृदयिं ही धरु लख्ख ॥ २२ ॥
 चैर टाकुं या यास्तव लौकर खैर करो परमेश्वर ती ॥
 निश्चय झाला मार्गे अपुला परदेशी पट ना धरती ॥ २३ ॥

चला चला जाउं या घेउं या देशि पटांना पटापटा ॥
जाडे भरडे गडे कसेही असो सेवुं परि झटाझटा ॥ २४ ॥
ना स्पर्शू त्या पशूपटाला मउ वरि विखार तर भावूं ॥
घेऊं खडतर अंतीं सुखकर धर्माचि मानुनियां राहूं ॥ २५ ॥
द्रव्य खाणि ही खोरें घेउनि परकीपोरें खणितीरे ॥
एकचित्त करुनियां गड्यानां ! वित्त जिंकुंया पुनरपिरे ॥ २६ ॥
विश्वेश्वरि ती नारायणि ही यमहरि हर अदि सुरवरिणीं ॥
कर्म सिद्धिसी दावो नेउनि मोद देति निज भक्त जनीं ॥ २७ ॥
दर अज्ञानी रजनी जावो सांग प्रकाशो रविज्ञान ॥
वरावयाला रत्न पटांनां करो आर्य ते रणदान ॥ २८ ॥
कवितारूपी माला अर्पी आर्य बंधुशीं सार्थक हो ॥
भक्तांकरवी मन देवांसी सेवा त्यांशीं अर्पण हो ॥ २९ ॥



प्रकरण २ रे.

स्वातंत्र्यप्रिय विचार.

१८९७ च्या चळवळीचा कळस झाला पुण्यास टिळक पकडले गेले व चंदीत पडले. पुण्यांत रँड साहेबाला मारणाऱ्या चाफेकर बंधूपैकीं दामोदरपंत चाफेकर व बाळकृष्ण हे सांपडले. त्या दोघां बंधूंना पकडून देणाऱ्या द्रविडबंधूंना वासुदेवराव रानडे ह्यांनीं देहांत प्रायश्चित्त दिलें. प्रतिदिनीं एक एक अद्भुत वार्ता कर्णीं पडावी ! प्रत्यही अंगांत वीर्याच्या विजा चमकाव्या ! रँड आयस्ट गेले !—प्लेगचा छळही गेला !—द्रविडही गेले !—ते चाफेकरही गेले !—आणि तें १८९७ चें भेसूर वर्षही गेलें !!

* * * * *

परन्तु त्या वर्षाची ती भयंकर दीप्ति ह्या किशोराचे मनांत जशीच्या तशीच कायम राहिली. या वयांत विनायकाचे वयांतील इतर मुलांना व व मोठ्यांना संसाराचीं मोहक व रंगी बेरंगी असणारीं वेगडी सुखस्वप्ने पडत होती. पण ह्याच सर्व गोष्टी विनायकाला काळ्याकुट्ट भासत होत्या. प्रतिष्ठित सज्जनाना ज्या गोष्टी काळ्याकुट्ट व उत्सारक भासतात त्याच विनायकाला आपल्या दिव्य पण दाहक आकर्षणशक्तीनें आपल्याकडे ओढूं लागल्या चाफेकरांची स्मृति त्यांचे मनांत वारंवार चमकूं लागली. त्यांच्या कटांचीं येणारीं वर्णनें वाचतांना तो जेव्हां तेव्हां आपल्या अश्रूंनीं तीं भिजवूं लागला. वासुदेवराव रानड्यांना जेव्हां फांशीची शिक्षा झाली तेव्हां त्यांनीं सांगितलेंकीं पाहिजे तर पुढील जन्माची फांशीही याज जन्मीं द्या. ” तेही फांशी गेले व त्या बातमीचा अंक विनायकाचे हातीं पडला.

* * * * *

१८ स्वातंत्र्यवीर विनायकराव सावरकर ह्यांचें संक्षिप्त चरित्र.

राजकीय खळबळीचीं तरुण हृदयास हालवून सोडणारीं अशीं हीं स्थित्यंतरें चाललीं असतांना विनायकाचे हृदयांत देशभक्तीच्या उर्मीं उसळूं लागल्या. आपल्या ह्या परतंत्र देशाला पुनरपि वैभवसंपन्न आणि स्वराज्यमंडित करण्यासाठीं तरुण देशभक्त निर्माण झाले पाहिजेत. चाफेकर-रानडे जे तारुण्याच्या ऐन भरांत गेले-संसारसुख-संपत्ति ह्यांच्यावर ज्यांनीं लथ मारली-ती एवढ्याच करतां कीं, आपला देश स्वतंत्र करण्याकरितां अनेक राष्ट्रभक्त परत निर्माण झाले पाहिजेत-राष्ट्रोद्धाराकरतां स्वार्थाचा असा होम त्यांनीं केला पाहिजे ही गोष्ट सत्य आहे म्हणून. मग ही जर गोष्ट सत्य आहे-राष्ट्रोद्धार जर स्वार्थाच्या होळीशिवाय होत नाही तर आपण तरी स्वार्थाचा होम करून राष्ट्रमाता स्वतंत्र करण्यास कां तयार होऊं नये ? हा एकच विचार विनायकाचे हृदयाला रात्रंदिवस पोळीत होता.

* * * * *

त्या बालकाची लहानपणींच त्याच्या कुलानें कुलस्वामिनी मानलेल्या देवीच्या भव्य पण सुंदर मूर्तीवर फारच भक्ति होती. तो तिच्या पूजेंत केव्हां केव्हां इतका गढलेला असे कीं; ध्यानाचे मंत्र म्हणत असतांना तो शुद्ध सोडून केव्हां केव्हां बेभान होई ! त्या देवीला मनोभावानें प्रार्थना केली असतांना त्या सफल होतात असा त्याचा विश्वास होता. तिच्यासाठीं फुलें जमविण्यांत पूजा बांधण्यांत-सप्तशतीच्या पाठांतील युद्धप्रसंगाचे अध्याय वाचण्यांत तो दिवसचे दिवस व रात्रीच्या रात्री घालवी. देवीची ती सुंदर पण भव्य मूर्ती भगूर गांवांत अद्यापि अस्तित्वांत आहे.

* * * * *

त्या देवीची पूजा अशाच एका दिवशीं भक्तिभावानें पुरी करून या देशांतल्या दुःस्थितीनें तळमळणाऱ्या किशोरानें, सद्गद् अंतःकरणानें देवीचें ध्यान आरंभिलें. व शेवटीं तिच्या पवित्र चरणांवर हात ठेऊन-तिला साक्षी

ठेऊन—त्या समग्रपूजाभूषित, सिंहावर आरुढ झालेल्या अष्टभुजा व अष्टभुजांमध्येही आयुधे, विकसित कमलपुष्प, शंख वगैरे उपकरणे धारण केलेल्या जगन्मातेपुढे कळवळून जाऊन आपले सर्व जीवन, सर्व सामर्थ्य, सर्व संपत्ति—देशमातेच्या उद्धाराकरतां—तिला पुनरपि स्वराज्यमंडित आणि वैभवसंपन्न करण्याकरतां अर्पण करीन असा वज्रघोर निश्चय केला ! त्या लहानशा देवाल्यांत अनेक सुगंधिक कुसुमांचा दरवळ पसरलेला होता. तुपाचा दिवा मंदमंद रीतीने निरांजनामध्ये तेवत होता. उदबच्यांचा उन्मादकारक वास कुसुमांच्या कोमल परिमलामध्ये मिसळून गेला होता. जगन्मातेची मूर्ती जणू सुहृद वदनाने—मंदस्मित करीत असलेली त्या अंधुक प्रकाशांत दिसत होती ! अशा पुण्यमय वातावरणांत जगन्मातेसमोर देशमातेच्या उद्धाराची त्या लहानम्या किशोराने शपथ वाहिली. त्या वेळीं किशोराचे वय १५।१६ वर्षांचे असावे. हे वर्ष इ. स. १८९९ चे होते.

* * * * *

हाच पुढे अखिल हिंदुस्थानांत गाजलेल्या अभिनव भारत संस्थेचा जन्मदिवस होय. किशोराच्या या निश्चयांतच त्या संस्थेचा उगम झाला.

* * * * *

त्या दिवसापासूनचा काळ अनन्य भावाने त्याने आपल्या कल्पनांचा प्रसार करण्यांत घालविला. भगूरसारख्या लहान गांवीं शिवाजीउत्सव—गणपत्युत्सव आरंभिले. आपल्या देशांतील देशवीरांच्या कृत्यांनी समाजांत चेतना उत्पन्न व्हावी म्हणून त्याने अनेक पद्ये—पोवाडे रचले. त्यांतील एक पोवाडाअद्यापही कोठे कोठे ऐकू येतो. स्वतांच कर्त्याकडून म्हटला जात असतां ज्यांनीं ज्यांनीं तो ऐकिला आहे त्यांना त्यांना आठवण आहेच कीं अर्बा अर्बा तासपर्यंत ती कविता चालली असतांना मनोवृत्ति कशा उच्चवळून येत ! श्रोत्यांच्या नेत्रांतून त्या हैतात्म्यांचे वर्णन ऐकतांच अश्रूंच्या कशा धारा वहात !

* * * * *

पण आपल्या मुलाला हें निराळेंच वळण लागलेलें पाहून दामोदरपंतांना एक निराळीच चिंता वाटूं लागली. वास्तविक त्या मुलाला कवितेची, इतिहासाची, देशप्रेमाची रुचि बालपणापासूनच त्याच्या वडिलांनीं लाविली होती. ते नेहमीं त्याच्या गुणांचा परिपोष करून त्याच्या स्मृतिशक्तीचा व कर्तृत्वाचा मनांतले मनांत फार अभिमान वाळगीत. पण जेव्हां त्यांनीं त्याला रात्रंदिवस येतां जातां अल्पवयांतच होतात्म्याच्या गोष्टी बोलतांना ऐकिलें, रात्रीच्या रात्रीं जागतांना पाहिलें व त्याच्या मुद्रेवर एक अकालिक गंभीरता व चिंता उपपन्न झालेली पाहिली तेव्हां ते जरा दचकले. एका दिवशीं त्यांनीं त्याला रात्रीं १२ वाजतां कविता लिहितांना पाहिलें. विनायक त्या-मध्यें अगदीं गढून गेलेला होता. त्याच्या सुंदर मुखावर-पाणीदार नेत्रांतून मुखावर वारंवार येणारा अश्रुप्रवाह पुशीत पुशीत त्यानें कविता गुणगुणत-पुढला चरण लिहावा असें सारखें चाललें होतें. वडील सन्निध उभे तरी पत्ता नाही ! अशा स्थितींत वडिलांनीं कौतुकानें त्याच्या हातांतील कागद घेतला व पाहिलें तों एका देशवीराची कविता !! वडिलांस-कां कुणाला माहित चरं झाल्यासारखें झालें, व त्यांनीं विनायकाला कुरवाळीत झटलें, तात्या, तुझ्या अल्पवयी मेंदूला त्रास करणाऱ्या कविता करूं नकोस. जा दुसऱ्या कविता कर-नाहीतर पुस्तकें वाच. यापुढें वडिलांदेखत अशा कविता करतां येईनात म्हणून तो पहांटे अंथरणावर अभ्यासाचे निमित्तानें उठून कविता करी व त्या पाठ करून ठेवी.

* * * * *

प्लेगची धामधूम मी म्हणत होती ! जिकडे तिकडे प्रेतयात्रा-प्रेतें-आप्तांची पळापळ सारखी चालली होती. प्रेत घरांत पडतांच दाराशीं सरकारी पोलिस उभे ! घरांत पाडापाड करून सामानाची नासधुस करून जाळून नंतर मग ते जात. तोच दुर्धर प्रसंग याही कुडुंबावर ओढवला. कारण या मुलांचे वडील दामोदरपंत प्लेगला बळी पडले. पोलिस आले

आणि त्या दोन भावांना त्यांनी वेगळें काढलें. धाकटा भाऊ ९।१० वर्षांचा बाळ पण प्लेगनें पछाडला. घरांत पाडापाड केली ! सामान जळू लागलें ! सर्वजण म्हणाले, लहान मुलगा तर मरणारच ! पड्ड्या त्याला येथेंच तुम्ही मात्र आपला जीव संभाळा म्हणजे झालें. त्यावेळीं गणेशपंत म्हणाले कीं, “ माझा धाकटा भाऊ अशा आसन्नमरण स्थितींत असतांना मी एक रेंसभर सुद्धां येथून हालणार नाहीं.” तें आसन्नमरण बालक ज्याच्या तोंडांतून रक्त व फेंस गळत होती त्याच्या लटकळलेल्या मानेला सांवरित सांवरित खांद्यावर टाकून ते १९ वर्षांचे गणेशपंत आपल्या भावासह व लहानग्या पत्नीसह गांवाबाहेर एका रानांत निघून गेले. तेथें एका पडक्या पडवीचा त्यांनीं आश्रय केला. रात्री बेरात्री त्यांना भीति वाटे. कारण सोवतीला कोणीहि नाहीं. सोवतीकरतां एक कुत्रें मात्र रात्रंदिवस येऊन वसे, कां कोणाला ठाऊक ?

त्यावेळेस गणेशपंताच्या शाळेंतील एक मित्र श्री. रामभाऊ दातार हे फार उपयोगी पडले. त्या संकटांत जमलेल्या त्या दोन घराण्यांचा लोभ आजपर्यंत कायम आहे. त्यांचे साह्यानें ते नाशिकास आले व सरकारी हास्पिटलांत प्लेगनें आसन्नमरण झालेल्या आपल्या धाकट्या भावास घेऊन गणेशपंत शुश्रूषेस जाऊन राहिले तों त्यांसहि प्लेग झाला ! आतां घरीं केवळ मधला भाऊ (विनायकराव) व त्याची वडील भावजय हीं उरलीं. हास्पिटलमध्ये कपडे अन्न इत्यादि देण्यास जातांना शहराचे मार्गावर प्रेतें, प्रेतयात्रा व तीं ओसाड पडलेलीं घरे यांच्या मधून रात्री बेरात्री जातां येतां त्या किशोरास भीति वाटे. पण ती मनांतले मनांत दाबून तो घरीं वहिनीस व हास्पिटलांत उभयतां भावांस सांभाळित होता.

* * * * *

ईश्वरकृपेनें प्लेगमधून ते दोघे भाऊ बचावून घरीं आले. परंतु त्यांचे येण्याचे आधींच त्या किशोरानें असल्या कौटुंबिक आपत्तीतही आपलें

देशभक्तीचे कार्य नाशिकला आरंभिलेलेच होते ! प्लेगच्या हॉस्पिटलमध्येच एका थोरमनाच्या देशभक्ताशी दळणवळणाला आरंभ होऊन त्या किशोरांनी देशसेवा करण्याचा निश्चय केला होता तो सिद्धीस नेण्याकरिता मंडळी शोधू लागला. पांच सहा सभासद मिळतांच त्यांनी संस्था स्थापली व सरकारी संशयास बळी पडू नये म्हणून एक अगदी सार्धे असे तिला नांव ठेवले. ते “ मित्रमेळा ” हें होय. मित्रमेळ्याचे ध्येय सरकारी रिपोर्टातून असे दिलेले आहे की “ परवशतेची बेडी तोडून टाकून हिंदुस्थान देशास परदास्यमुक्त व स्वतंत्र करण्यासाठी अवश्य त्या सर्व उपायांनी झुंजावयाचे शक्य तर शांततेने तें अशक्य म्हणून दंडानें ” (रौलट रिपोर्ट पहा.)

* * * * *

त्या गुप्त संस्थेची गुप्त कार्ये काय काय होती तें अजून गुप्तच आहे. उघड रीतीने ती काय काय करित आली तीं सर्वची सर्व निर्देशिण्याचे हें स्थल नव्हे. किंवा त्या संस्थेचे उद्देश वा चळवळी आणि साधनें कितपत योग्य वा अयोग्य वा उपेक्षणीय होती हें ठरविण्याचेही हें स्थल नव्हे.

* * * * *

ह्या मूठभर सतरा अठरा वर्षांच्या तरुणांनी नाशिकला अशी एक शक्ति उत्पन्न केली की, तिचे बळाचा व तेजाचा परिणाम अवघ्या भारतखंडांत ज्ञात झाला. ह्या तालमीत कसलेल्या तरुणांतून असले असले कवि, व्याख्याते, कार्यकारी व तपस्वी उत्पन्न झाले की, त्यांच्या अनवरत प्रयत्नानें प्रथम महाराष्ट्र व नंतर लंडनहून उभा हिंदुस्थान त्यांच्या नांवांनीं उमडुमुन गेला. त्यांच्यांत कांहीं तर देशाचे व स्वातंत्र्याचे वेड लागून भयंकर कृत्ये करून फांसावरही लटकले, कांहीं तुरुंगांत सडून मेले ! अशी स्वार्थाची होळी करविणारी व स्वदेहाला तुच्छ मानणारी उद्दीप्त देशभक्ती ह्या मंडळीने महाराष्ट्रीय तरुणांचे अंगांत उद्दीपित केली.

* * * * *

या मंडळाचा आत्मा अखेरपर्यंत तोच किशोर होता कीं, ज्यानें पंधरावे वर्षीं भगुरास देवीपुढें एकांतांत ती प्रतिज्ञा केली होती. नाशिकच्या सर्व प्रकाश्य संस्था एक दोन वर्षांतच त्याच्या चालकत्वाखालीं चादू लागल्या. नाशिकचा शिवोत्सव, नाशिकचा गणपत्युत्सव, नाशिकचे मेळे, नाशिकचीं पदे, नाशिकचें वक्तृत्व, हीं उभ्या महाराष्ट्रांत एकाएकीं एका विशिष्ट तेजानें झळकू लागलीं. त्या वेळेस हिंदुस्थानांत गाजत असलेल्या स्वदेशी बहिष्काराच्या चळवळीचें बीज पेरण्यासाठीं व फैलाव करण्यासाठीं ह्या मंडळीनें व तीन तरुणांनीं अश्रांत श्रम घेतले. तो किशोर तर एक एका दिवशीं हजार हजार लोकांचे समुदायासमोर तीन तीन निरनिराळ्या सभांतून प्रमुख व्याख्यानं देई. त्याच्या व्याख्यानांत श्रोते तल्लीन होऊन त्यांच्या भावभावनेनुसार डुलत असत.

* * * * *

शाळेंतील परिक्षेंतही तो कधीं अनुत्तीर्ण झाला नाही. त्याला वाचनाची अत्यंत अभिरुचि असे. इतिहासावर मराठी वाङ्मयांतील सर्व ग्रंथ त्यांनीं अनेकदां वाचले. बडोद्याच्या राष्ट्रकथामालेंतील पुस्तकांचा व अन्य ग्रंथांचा अभ्यास करून जगांतील पुरातन आम्बेलिया बाविलोनिया इत्यादि देशांच्या इतिहासावरून तों थेट आजपर्यंतच्या इतिहासापर्यंत त्यानें उत्कृष्ट ज्ञान संपादन केलें. मोरोपंत, वामन, रामदास, मुक्तेश्वर इत्यादि मराठी कवींचे ग्रंथ त्याच्या इतके परिचयाचे होते कीं, त्यांवर तुलनात्मक सुंदर व्याख्यानं तो मोठमोठ्या सभांतून देई. मोरोपंताच्या हजारों आर्या त्यास सुखोद्भूत असत. वक्तृत्वोत्तेजक सभांतून नाशिक, कर्जत इत्यादि ठिकाणीं त्याला पंधराव्या वर्षीच पहिलीं पारितोषिकें मिळालेलीं होती. कवितेंतही महाराष्ट्रीय चढाओढींतही त्यास लेखनोत्कर्षासाठीं पहिलीं पारितोषिकें मिळालीं. तो त्याच वर्षांत नाशिकच्या पत्रांतून व प्रसंगीं पुण्याच्या 'काळांतूनही' लेख लिही. वर्तमानपत्रांत 'काळ' त्याला फार प्रिय होता.

* * * * *

पुस्तकालय.

१९०१ सालीं तो किशोर म्याट्रिक होऊन पुण्यास फर्ग्युसन कॉलेजमध्ये गेला. लवकरच तेथील रेसिडेन्सीची शांतता मोडून अनेक उलाढाली व्हावयास आरंभ झाला. तत्त्वप्रेमानें बद्ध, ध्येयनिष्ठेनें स्फूर्त व पारस्परिक स्नेहानें एकजीव झालेलें तरुणमंडळ आपले भोवतीं जमवून त्यानें कॉलेजांतील प्रत्येक संस्था आपल्या तेजाचे मुर्शांत ओतून काढण्यास आरंभ केला. रेसिडेन्सीतील तरुणांना त्या 'सावरकर क्यांप' मध्ये आपला प्रवेश व्हावा म्हणून स्पृहा उत्पन्न होई. डिबेटिंग क्लब, भोजनाचे क्लब, संमेलनें, ग्रंथालये इत्यादि संस्था सावरकर क्यांपच्या हातीं जाऊन प्रत्येकींत स्वातंत्र्याचा व देशभक्तीचा उपदेश रात्रंदिवस चालू असे. भोजन क्लबमध्ये साप्ताहिक सुरू झालें व त्यांत सावरकर क्यांपचे देशभक्तीचे व साहित्य, शास्त्र, कविता, विनोद यावरचे उत्कृष्ट लेख येऊं लागले. त्यांपैकीं किंथेक नंतर पुण्याच्या प्रमुख पत्रांतूनही प्रसिद्ध होत असत. डिबेटिंग क्लबमध्ये नाना देशांच्या स्वातंत्र्यसंपादनाच्या इतिहासावर सावरकर क्यांपमधील वक्त्यांचीं भाषणें होत. पुढें सर्वतोमुखीं झालेलें व अजून किंथेक लोकांच्या तोंडीं असलेलें "राष्ट्रीय सप्तपदी" हें व्याख्यान सावरकर यांनींच क्लबमध्ये दिलेलें होतें. परतंत्र देशांतील लोकांस स्वातंत्र्यसंपादन करतांना ज्या सात पायऱ्या चढाव्या लागतात त्या त्यांनीं अनेक ऐतिहासिक दाखले देऊन या व्याख्यानांत विशद केल्या होत्या. भोजनालयांतून शिवाजीची छबी लावण्यांत येऊन प्रति शुक्रवारी तिची मोठी पूजा व आरती व मंत्रपुष्पांजली होई. आरती सावरकरांनींच रचलेली असल्यानें ती कशी होती हें सांगणेंच नलगे.

श्रीशिवरायांची आरती.

आर्यांच्या देशावरि म्लेंच्छांचा घाला ।
 आला आला सावध हो शिवभूपाला ॥
 सद्गदिता भूमाता दे तुज हांकेला ।
 करुणारव भेदुनि तव हृदय न कां गेला ॥
 जयदेव जयदेव जय जय शिवराया ।
 या या अनन्यशरणा आर्या ताराया ॥ धृ० ॥

२

श्रीजगदंबा जीस्तव शुभादिक भक्षी ।
 दशमुख मर्दुनि जी श्रीरघुविर संरक्षी ॥
 ती पूता भूमाता म्लेंच्छांहीं छळितां ।
 तुजविण तिज शिवराया कोण दुजा त्राता ॥ जयदेव० ॥

३

त्रस्त अम्हीं दीन अम्हीं शरण तुला आलो ।
 परवशतेच्या पार्शीं मरणोन्मुख झालों ॥
 साधुपरित्राणाया दुःकृति नाशया ।
 भगवन् ! भगवद्गीता सार्थ करया या ॥ जयदेव० ॥

४

ऐकुनियां आर्यांचा धावा महिवरला ।
 करुणोक्ते स्वर्गीं श्रीशिवनृप गहिंवरला ।
 देशास्तव शिवनेरीं घेई जन्माला ।
 देशास्तव रायगडीं ठेवी देहाला ॥
 देशस्वातंत्र्याचा दाता जो झाला ।
 बोला तत् श्रीमत् शिवनृपकी जय बोला ॥ जयदेव० ॥

रंग.

धन्य कुलामाधि धनी सवाई भाग्य धन्यची रायाचे ॥
 सेवक हातीं यशस्वि असती पुण्य किती त्या पायांचे ॥ १ ॥
 रजपूतादि शूर रिपूही श्रीमंतांनां शरण अले ॥
 मोंगलपतिनीं शरण येउनी वजिरपदांसी अर्पियले ॥ २ ॥
 जिकडे तिकडे नाम पेशवे काळ शत्रुशीं वाटुनिया ॥
 प्रजेत झाली बहु शांतता रिपू सर्वही हाटुनिया ॥ ३ ॥
 नाच शिकारी रंग तमाशे प्रजेत होती नित्य महा ॥
 श्रीमंतांनीं बेत ठरविला रंग कराचा असा पहा ॥ ४ ॥
 सरकारांनीं सरदारांनीं सर्व जनांनीं दूरस्ती ॥
 रंग करुनियां ठीकठिकाणीं केलि सुशोभित ती वस्ती ॥ ५ ॥
 पागे पथके मानकरी आणि कारभारी हे सरदारा ॥
 श्रीमंत प्रभु माधवरायासहीत आले दरबारा ॥ ६ ॥
 ज्यांनीं रोवुनि महाप्रतापें जरि पटक्याशीं अटकेला ॥
 त्यांची स्वारी तेथें आली श्रीमंतांनां न्यायाला ॥ ७ ॥
 उडूं लागले गुलाल पळे हौद खपविले फौजेनें ॥
 रंगाची अशि खेळुनि स्वारी वाड्यामध्ये मौजेनें ॥ ८ ॥
 नंतर स्वारी तिसरे प्रहरीं शहरिं निघाली थाटानें ॥
 वाडा डावा घालुनि गेली बुधवाराच्या वाटेनें ॥ ९ ॥
 पुढें विकसली मुख्य स्वारि मग मागे थाट अंबाण्यांचा ॥
 चंद्रबिंब श्रीमंत अवांतर प्रकाश पडला ताण्यांचा ॥ १० ॥
 पिचकाण्यांचा मार जाहला फार तेधवां बुधवारीं ॥
 स्वारी कापड आळींतूनी खेळत आली रविवारीं ॥ ११ ॥
 हरिपंताच्या वाड्यापाशीं रंग केशरी उडवुनियां ॥
 स्वारी गेली नाकझरीतुन रंगचीखला तुडवुनियां ॥ १२ ॥
 रास्ते यांच्या पेटेमध्ये पाट लागले रस्त्यांनीं ॥
 गच्छ्यांवरुनि बंब लावुनी रंग उडविला रास्त्यांनीं ॥ १३ ॥

शहरिं भिजविले कैक बंगले चौक गुलालें रंगांनीं ॥
 द्वापारिं जसे वृंद भिजविले भगवान श्रीरंगांनीं ॥ १४ ॥
 सलाम मुजरे सर्व राहिले दंग जाहले रंगांनीं ॥
 द्वापारीं जसे रंग करविले भगवान श्रीरंगांनीं ॥ १५ ॥
 झुकत झुकत समुदाय चालले स्वारि आलि मग वानवडीं ॥
 नंतर रंगा अरंभ झाला नाच होऊनी दोन घडी ॥ १६ ॥
 खपू लागले गुलाल पळे पिचकाऱ्यांचा मार अती ॥
 झालिरे झाली गर्दी एकची वर्णावी ती पहा किती ॥ १७ ॥
 सुठी सुठी मग गुलाब भरिती लाल लाल छत बुंदांत ॥
 हास्यवदन मग राव शोभती दूर शिपाई फंदांत ॥ १८ ॥
 अगणित तेव्हां सकल जनांवरि पाडस पडे पिचकाऱ्यांचा ॥
 असढ झाला मार तेधवां बंवाच्या फटकाऱ्यांचा ॥ १९ ॥
 अवर्णनिय बहु रंग खेळुनी उठले खानाशीं जाया ॥
 अगणित तेव्हां तापुं लागल्या सुगंधि पाण्याच्या कढ्या ॥ २० ॥
 वेगवेगळीं सुगंध तेले रायाशीं लावायाला ॥
 उभे राहिले ब्राम्हण घेउनि घालाला हो न्हायाला ॥ २१ ॥
 अवर्णनिय बहु थाटानें कीं झालीं सर्वांचीं खानें ॥
 सर्वांशीं मग वाटुनि दिधलीं अगणित वस्त्रें शिंद्यानें ॥ २२ ॥
 नवीं लेउनी पुनरपि वस्त्रें येती सर्वाहि दरबारा ॥
 नाच जाहला सुरुं होउनि पानसुपारी हार तुरा ॥ २३ ॥
 मग शिंद्यानें श्रीमंतांनां शिरपेंच तुरा आदि अर्पियलें ॥
 तसेंच साऱ्या जनांशिं देखा अमोल पोषाखा दिधलें ॥ २४ ॥
 नंतर स्वारी उलट निघाली तिन घटिका रात्रीं ॥
 स्वारिते तेव्हां येती बरोबर नानादि मंत्री ॥ २५ ॥
 शोभा बघती गाड्यावस्नी चिराकदानें लावुनियां ॥
 अति गजरानें स्वारी येती वाड्यामध्ये घेउनियां ॥ २६ ॥

प्रकरण ३ रें.

फर्ग्युसन कॉलेज आणि पुण्यांतल्या चळवळी.

याप्रमाणें फर्ग्युसन कॉलेजमध्ये विद्यार्थ्यांच्या संबंध आयुष्यक्रमामध्ये विलक्षण स्थित्यंतर करून विनायकरावांनीं त्यांना चैनी, ऐषआरामी, टोनेस-कोर्टे, चहापार्टी, सिगारेट वगैरे गोष्टींच्या पंकांतून काढून देशभक्ति, विद्वत्ता, वक्तृत्व, कवित्व या उज्वल सद्गुणांकडे ओढून घेतलें. यानंतर अशा एकाच ध्येयानें, आवडीनें, प्रेमानें एकत्र केलेल्या मित्रमंडळामध्ये संघटन करण्याचा विनायकरावांनीं उपक्रम केला. कारण विस्कळीत पसरलेल्या अनेक सामर्थ्यान् माणसांपेक्षांहि संघटित असलेली थोडी माणसेंहि अधिक कार्य करूं शकतात, हें विनायकराव जाणून होते व म्हणून कुठेहि ते गेले तरी त्यांनीं संघटनाचे प्रयत्न अखंड चालविले. त्याचप्रमाणें फर्ग्युसन कॉलेजमध्येही त्यांनीं या सर्व तरुण मित्रमंडळाचें संघटन आरंभिलें. फर्ग्युसन कॉलेजची समोरील टेकडी म्हणजे सावरकरांचें क्रीडांगण होऊन राहिलें. ज्यावेळीं सावरकरांचे इतर सहचर आपल्या फुलरंगी तारुण्याचे दिवस चैनीच्या छानछवेच्यांत व्यर्थ घालवीत असत त्यावेळीं सावरकर व त्यांचे अनुचर या टेकडीवर एका खबदाडांत एक जें महादेवाचें देवालय आहे त्यामध्ये देशभक्तीच्या जळानें सुन्नान होऊन स्वराज्य देवीला प्रसन्न करण्याकरतां सर्वस्वाचें बलिदान करण्याचें निश्चय करतांना दिसत होते. हे निश्चय कसे तडीला जातील, हे उद्देश कसे साध्य होतील याचा गंभीर विचार करण्यांत या ठिकाणीं कितीतरी वेळां ही मंडळी गडून गेलेली असत. नवीन नवीन तरुण या एकजीव झालेल्या सावरकर कॅंपकडे आकर्षिले जात. नाना विषयांवर तेथें विद्वत्तापूर्ण अशीं भाषणें होत व पूर्व-

कालीन इतिहास व सद्यःकालीन हीनस्थिती यांचीं हुबेहुब चित्रें सिनेमा-प्रमाणें या तरुणांच्या मनःपटलावर सावरकर आपल्या अमोघ वाणीनें, हृदय हलवून सोडणाऱ्या वक्तृत्वानें उमटवून देत असत. मधून मधून ही मंडळी जवळ पासचे किल्लेकोट पहावयास सफरी काढीत. एकदां सिंहगडावर अशीच सफर गेली असतां विनायकराव यांनीं तानाजीच्या चरित्रावर एक वक्तृत्वपूर्ण भाषण केलें. 'व तें आजही मला जसेंच्या तसेंच आठवत आहे.' असें त्यांचे एक स्नेही आम्हाजवळ म्हणाले.

* * * * *

पण फर्ग्युसन कॉलेजमध्ये या तरुण मंडळाच्या या उलाढाली चालल्या असतां त्यांच्या चालकांच्या दृष्टींतून हा तरुण कसा वगळला गेला ! तो वगळला मुळींच गेला नाही. पहिले वर्षीच त्यांचे वर्तन पाहून प्रोफेसरांस शंका चाटली—दुसरे वर्षी भीति—तिसरे वर्षीतर सादर द्वेष. सादर यासाठीं कीं सावरकर क्योपमध्ये अभ्यासाचे व परीक्षा उतरण्याचे कामीं प्रत्येकाचा हातखंडा असे. न्यायामांत, वक्तृत्वांत, सच्छीलतेत, दुःखितांस सहाय्य देण्यांत—सर्व सद्गुणांत ती मंडळी पुढें असत. ते वेष एकसारखा व स्वदेशीच करीत. ते जिवास जीव देणारे मित्र होते. एकच दुर्गुण त्यांच्यांत असे कीं, त्यांच्या प्रोफेसरांस न पटेल इतका जाज्वल्य स्वदेशाभिमान व तो कृतीत उतरविण्याची अत्युत्कट लालसा व प्रयत्न ! त्या योगानें सावरकरांवर सर्व चालकांचा डोळा असे. प्रो. पटवर्धन म्हणत " He is bound to be a great demagogue. " (तो एक मोठा चळवळ्या लोकाग्रणी होईल.)

* * * * *

सावरकर न्यायपंचा प्रभाव केवळ रेसिडेन्सीतच थांबणें शक्य नव्हतें. कॉलेजमध्ये महाराष्ट्रांतील भाषी पिढीचे नेते एकत्र जुळत असल्यानें त्यांच्या विचारांस व कृतींना वळण लागणें म्हणजे उभ्या महाराष्ट्राचें भविष्य घडविणें होय असें सावरकर आपल्या मंडळीस वारंवार सांगत व म्हणून जरी कॉलेजांतील येत्याजात्या तरुणाशीं वादविवाद करण्यांत त्यांचा वेळ स्वर्च होई तरी ते पुण्याच्या सार्वजनिक चळवळींतही भाग घेऊन आपल्या

विचारांची माणसं एकत्र करित होतेच. अशा एका प्रसंगीं एका मोठ्या स्वदेशी सभेंत आहे त्या विलायती कापडाचें काय करावें असा प्रश्न उठला. तेव्हां सावरकरांनीं उठून सांगितलें कीं, त्या सर्व कापडाची आतांचे आतं होळी करून कृतकर्माचें प्रायश्चित्त घ्यावें !

* * * * *

ती कल्पना पुण्यांतील एका पुढाऱ्याविना कोणासही पटली नाहीं. ते पुढारी म्हणजे प्रो. शिवरामपंत परांजपे होत. पण सावरकरांशीं अर्धा तास वादविवाद होतांच दोघां तिघांनीं वचन दिलें कीं, लोकांत इतका उत्साह जर पैदा होत असेल कीं होळीसाठीं निदान अर्धी गाडी तरी कपडे एकत्र होतील तर आपण होळीला पाठिवा देऊं. ” “ तें काम माझें ” सावरकर म्हणाले व त्वरित आपल्या गोटांत तें वर्तमान सांगून पुण्यांतील विद्यार्थ्यांच्या दोन सभा भरविल्या. सावरकराचे वक्तृत्वाचा आतां पुण्यासही इतका लौकिक झाला होता कीं, श्रोत्यांच्या हुंडी लोटत. व्याख्यानाच्या पूर्ण भरांत सावरकरांनीं आव्हान केलें कीं “ फेका विलायती कपडे अंगावरून ! आपण त्यांची व त्याबरोबरच त्या संवयीची राख करून ठाकूया ! ” या आव्हानासरशी कोणी टोपी, कोणी उपरणें, कोणी कोट जें व्यापार्शीं होतें तें पटापट फेकूं लागले ! बोलतां बोलतां पुरुषभर ढीग पडला ! मग ज्यांना शंका होत्या त्यांच्याही मावळल्या. एका पुढाऱ्यानें म्हटलें “ पण हा आर्थिक शास्त्राच्या दृष्टीनें तोटा आहे. ” त्वरित सावरकरांनीं उत्तर दिलें “ पण नीतिशास्त्राच्या दृष्टीनें तो लाभ आहे. या कपड्यांस पेटतांना पाहून मनांत जी देशभक्तीची ज्योत पेट घेईल तिच्या नैतिक परिणामाचा लाभ हा ह्या हानीहून अनेक पटीनें अधिक भरेल ! ”

* * * * *

गाड्यांवर ते परदेशी कपड्यांचे ढीग रचले गेले. वर गुळाल शिंपडून पुढें बाजे, ब्यांड, ताशे, चौघडे लावून एखाद्या महामारीचा बळी काढावा तसा तो विलायती कपड्याचा ढीग मध्यें घालून ती मिरवणूक निघाली.

रेमार्कॅटपासून वाजत गाजत थेट लकडी पुलाकडील शेतांत लोक आले. सावरकरांच्या गोटांतील मंडळी सज्ज होतीच. तावडतोब त्यांनी मोठी होळी रचली. लोकमान्यही मिरवणुकींत मध्यंतरी आलेले होते. काळकर्ते प्रथम-पासूनच होते. सावरकरांनी विनंती केली की, होळी पेटली असता तीर्थावर्ती वर्तुळ रचून तिथे त्या जाळासमोर व्याख्यान व्हावे. लोकमान्य म्हणाले, आतां कार्य झाले इतकेंच पुरे. होळी तिकडे पेटू द्या. व्याख्यान इकडेच देऊ. पण सावरकरांनी आग्रह धरला की, “मग येथपर्यंत तरी येण्याचें काय कारण ? व्याख्यान रेमार्कॅटांत व होळी इकडे करतां आली असती. पण हा प्रचंड विलायती कापडाचा ढीग भडकत असतां त्या जाळांच्या लोळासमोरच भावनांचेही कष्टोळ उडविणारें व्याख्यान झालें तर तें दृश्य हे संस्कार मनावर जास्त ठसवूं शकतील. लोकमान्य म्हणाले, बरे तसें कां होईना. मग त्या दिवशीं होळीवर शिवरामपंतांचें उत्कृष्ट व्याख्यान झालें. एक विलायती कोट होळीतून खेचून त्यांनी त्याचे खिशांत किती हिंदुस्थानी द्रव्य चोरून नेलें त्याची झडती घेतली. व नंतर त्या फसवणुकीचें प्रायश्चित्त म्हणून त्यास “होळीत भरम हो !” म्हणून त्या कडकडणाऱ्या अग्नीत फेंकून दिलें. लोकमान्यांनीही मोठें उत्साहवर्धक भाषण केलें. रात्री ८ चे सुमारास तो समूह परतला. लोकमान्य म्हणाले, “सावरकर संभाळाहो पोलीस चिडलें आहे. पलीकडे गवताच्या गंज्या आहेत. नाही तर ठिणगी तेथें पाडून म्हाणावयाचे कीं, होळीवाल्यांनीं गवत जाळलें ! !” सावरकरांनीं सांगितलें आम्ही होळी संपूर्ण विज्ञेपत्रितों येथून हलणार नाही ! आपण निश्चित असावे. त्या रात्री सावरकरांनीं आपले दोन विश्वासू मित्र तेथें पहाण्यास ठेवून, राख झाल्यावरही ती पोहरे आणवून विझवून टाकविली.

ही हिंदुस्थानांत विलायती कपड्यांची पहिली प्रचंड होळी होय ! अमृतवझार, बंगाली, हिंदु अशा दूरदूरच्या पत्रांतून तिचा उजेड पडला होता. टीका प्रतिटीकांचा धूर तर महिनाभर निघत होता.

पण सावरकर रेसिडेन्सीत परत वेऊन पहातात तों तिकडेही एक होळी पेटलेली होती ! ही कपड्यांच्या आगीची नसून चालकांच्या शांतीची होय. थोडेच दिवसांत प्रि. परांजपे यांनीं सावरकरांस बोलावून, स्वदेशीमध्ये भाग घेण्याच्या व होळीत पुढाकार स्वीकारण्याच्या अपराधाविषयी रेसिडेन्सीतून ' रस्टिगेट ' बहिष्कृत केलें. व दहा रुपये दंडही ठोठावला ! सावरकर त्यावेळेस कॉलेजच्या शेवटच्या परीक्षेत उत्तीर्ण होऊन नुक्तेच बी. ए. साठीं फार्म भरून युनिव्हर्सिटींत धाडून आले होते. त्यांची नेहमींची रीति म्हणजे वर्षभर अव्याहत स्वदेशधर्माचे उपदेशकार्यांत रखडून परिक्षेच्या आधींचे दोन महिने तेवढे अभ्यासांत राखून ठेवावयाचे. त्या दोन महिन्यांत ते इतका कसून अभ्यास करीत कीं, प्रत्येक वर्षीं हटकून ते उत्तीर्ण होत. पण आतां त्याचवेळीं हें संकट उद्भवलें ! दंड झाला व कालेजमधून काढून टाकलें. हें ऐकून युनिव्हर्सिटीही कदाचित बी. ए. स बसूं देणार नाहीं ! क्वचित् पुढील सर्व आयुष्याचा रंग एकदम बदलून जाणार ! क्वचित् आजपर्यंत केलेल्या खर्चाची व कुडुंबांतील सर्व माणसांस आपल्या उत्कर्षाविषयी असणाऱ्या आशेची अशी धूळधाण होणार ! पण प्रि. परांजपे म्हणाले, संध्याकाळचे आंत रेसिडेन्सी सोडून चालते व्हा ! ' सावरकर रेसिडेन्सी सोडून चालते झाले. त्यांचे मार्गें तीं शिवाजीचीं चित्रें काढून टाकण्यांत आलीं. तीं लिखित साप्ताहिकें बंद करण्यांत आलीं. त्यांच्या गोटास पूर्वीं युध्यमान पक्ष करीत त्याप्रमाणें लुटून फस्त करून उधळून टाकण्यांत आलें.

* * * * *

हा हिंदुस्थानांत स्वदेशी चळवळीस बळी पडलेला पहिला विद्यार्थी होय. इंदुप्रकाशानें लिहिलें कीं, त्यास बळी दिला हें ठीकच झालें. " He was an ill tongned messenger of extremism from the very start. " पहिल्या पासूनच त्याची जिव्हा म्हणजे जहाल पक्षाची एक अशुभ ज्वलजिव्हा होती.

प्रकरण ४ थे.

बी. ए. ची परिक्षा व अभिनवभारताला मूर्त स्वरूप.

फर्ग्युसन कॉलेजच्या अधिकाऱ्यास या कृत्याविषयी केसरीने सणसणीत प्रत्युत्तर दिले की, “हे आमचे गुरूच नव्हत !” बहुतेक नेमस्त पत्रांनी विद्यार्थ्यांनी राजकीय चळवळीत पडून नये म्हणून मत दिले. बहुतेक राष्ट्रीयपक्षीय पत्रकारांनी सावरकरांचे समर्थन केले. त्यांस झालेल्या दंड भक्ष्यासाठी सार्वजनिक फंड उभारण्यांत आला. त्यांतून दंडाचे दहा रुपये देऊन बाकी पैसे सावरकरांनी पैसाफंडास देऊन टाकले. त्याच गर्दीत पुण्याहून तेथेच अभ्यास करून ते बी. ए. ची परीक्षाही पण जेव्हां उतरले तेव्हां महाराष्ट्रांतील अनेक लोकांकडून सार्वजनिक अभिनंदनपर पत्रे आली.

बी. ए. होतांच अधिक नेटाने त्यांनी प्रचाराचे कार्य हाती घेतले. त्यांच्या कविता आतां महाराष्ट्रांत सर्वांचे मुखी झालेल्या होत्याच. त्यांनी केलेला सिंहगड व बाजी देशपांडे यांचा पोवाडा तर अजूनही सर्वतोमुखी आहेच. त्यांच्या वक्तृत्वाचा लौकिक दूर दूर पोचून नगर, पुणे, मुंबई, डहाणू, कल्याण अशा कित्येक शहरांतून त्यांची व्याख्याने आमंत्रणे घाडून करविण्यांत आली. जेथे जेथे ते जात तेथे तेथे “सभा व्याख्यानासह आपल्या गुप्त संस्थांच्या शाखाही पसरवीत जात असे,” असे रिपोर्ट्स म्हणतात. या रिपोर्टांवरूनच या सर्व चळवळीने सावरकरावर वॉरंट सुटले आहे अशी दाट वदंता उठली.

आपल्यावर वॉरंट सुटलें हें ऐकून तें केव्हां येतें याची मार्गप्रतीक्षा करीत सावरकर हे मुंबईला बी. ए. एल्. एल्. बी. चे अभ्यासाकरितां १८९६ व्या वर्षीं येऊन राहिले. आतां त्यांस इच्छा झाली कीं, कॉलेजमध्ये जशी महा-राष्ट्राची पिढीच्यापिढी एका झटक्यासरशी एकाचवेळीं बदलतां आली तशीच हिंदुस्थानचे भावी नेते जर कुठें एकावेळीं एकत्र गांठण्याचें स्थळ असेल तर लंडन होय. तेथें सर्व हिंदुस्थानांतील बुद्धीनें व द्रव्यानें समर्थ असलेले तरुण बहुतेक जमतात व तेथून परत आल्यावर समाजाचे नेते व धुरीण बनतात. तर तेथें अत्युच्च स्थलींच प्रकाश पडल्यास तो आजूबाजूस दूरवर सहजच पसरेल. आणखी युरोपीय क्रांतिकारक व इतर संस्था अवलोकन करून त्यांची साधनें शिकतां व जुळवितां येतील. संस्थेच्या अखिल भारत वर्षीय कार्यक्रमास पूर्ण करण्यास शक्य तर लंडनला जावें असा त्यांनीं बेत केला. इतक्यांत इंग्लंडमध्ये “होमरूल” संस्थेचे सूत्रधार पंडित श्यामजी कृष्ण वर्मा यांनीं परदेशप्रवासास उत्तेजन देण्याकरितां दोन तीन स्कॉलरशिप ठेवल्याचें आपल्या ‘इंडियन सोशियलिस्ट’ पत्रांत प्रसिद्ध केलें. व हेतकरू इच्छुकांकडून अर्ज मागितले. विनायकरावांनीं पण एक अर्ज घाडला व त्यांस लोकमान्यांनीं व काळकर्ते यांनीं प्रशंसापत्रें जोडलीं. थोडेच दिवसांत “शिवाजी” स्कॉलरशिप मिळून विनायकरावांचा बिलायतेस जाण्याचा बेत ठरला.

* * * *

मध्यंतरीं पुण्यास एक स्वदेशी प्रचारांत लक्ष घालणारे स्वामी अगम्यगुरू नांवाचे पुरुष येऊन व्याख्यानें देऊं लागले. त्यांनीं पुण्यांतील विद्यार्थ्यांना संघटित करण्यासाठीं कांहीं पुढन्यांस निवडून मजकडे धाडा असें सांगितलें. तेव्हां पुणेंकर विद्यार्थ्यांनीं मुंबईस सावरकर यांस पराजण्यांचे नांवें तार दिली. सावरकर पुण्यास तांतडीनें येतांच विद्यार्थ्यांची एक मोठी सभा भरली व यांत पंचाचे प्रमुख नेमून अगम्य गुरूकडे धाडण्यांत आलें. तेथें कांहीं तास शुष्क संवाद होऊन पुन्हां पुढें पाहूं म्हणून ‘गुरू’ उठून गेले. बस्स, हाच व

इतकाच अगम्यगुरू व सावरकर यांचा प्रथम व अंतिम परिचय ! ही यःकश्चित् घटना येथें इतक्याकरितांच सांगावयाची कीं, रौलेट रिपोर्टमध्ये पोलिसांनीं असा शोध लाविला आहे कीं, अगम्य गुरूनें प्रथम सावरकरांना आपल्या हातीं घेऊन राजकारणाची दीक्षा व लौकिक महत्त्व दिलें ! हा भाग जेव्हां सावरकरांनीं प्रथम वाचला तेव्हां त्यांस हसूच कोसळलें असेल !

* * * * *

आणखी एका संबंधानें या गोष्टीचा उल्लेख केला आहे. बरील सार्वजनिक सभेंत एकवीस वर्षांच्या वयांत सावरकरांनीं दिलेलें हें व्याख्यान त्यांचें पुण्यास झालेलें शेवटचें व्याख्यान होय. त्या भाषणाविषयीं पोलिसचे स्पेशल रिपोर्टर म्हणतात "It was so dexterous ! So triumphant ! He is at The most twenty-two, but he is already an accomplished orator of an enviable rank. "

हें त्यांचें पुण्याच शेवटचें व्याख्यान. त्यावर आजपर्यंत पुण्याचे जनतेस त्यांशीं व त्यांस पुण्याचे जनतेशीं बोलतां आलें नाहीं. पुढें कधी येईल तो सुदिन !

* * * * *

मुंबईस जे कांहीं ५-६ महिने ते राहिले ते त्यांनीं तेथील कॉलेजांत आपल्या तत्त्वांचा प्रसार करण्यांत, चाळी चाळीत सभा भरविण्यांत, व आपल्या पक्षाचें 'विहारी' पत्र चालविण्यांत खर्च केले. त्यांचे लेख विहारींत येऊं लागतांच त्या पत्राच्या प्रती हजारांनीं खपू लागल्या. इतक्यांत इंग्लंडमध्ये जावयाचें ठरलें. विलायतेंत जाण्याचे आधीं विनायकरावांनीं अनेक सहकाऱ्यांस एके ठिकाणीं जमवून त्यांचें एक संमेलनच केलें. त्यावेळीं त्या संस्थेचें नांव 'अभिनवभारत' हें ठेवलें गेलें व स्वातंत्र्यलक्ष्मीच्या जन्मजवकारांनीं महाराष्ट्राचें अखिल वातावरण दुमदुमून टाकलें.

* * * * *

प्रकरण ५ वें.

विलायतेत प्रयाण आणि तेथील खळबळ.

हिंद देशाच्या जयजयकारांनीं लंडनमध्ये असलेल्या हिंदी तरुणांसही भारून टाकण्यासाठीं व हिंदुस्थानांतील चळवळीचा धक्का युरोपांत पोचवून तिकडील राष्ट्रांत हिंदुस्थानच्या आकांक्षाचा व कर्तृत्वाचा उच्चार व त्यांच्या कार्याची प्रसिद्धी करण्यासाठीं सावरकर मुंबई सोडून विलायतेस जावयास निघाले. आपला भाऊ, माझा पति, आमचा पुढारी, आमचा जिवलग मित्र, परत येईल या आशेनें व उत्साहानें ज्या अनेक अंतःकरणांनीं त्यांस त्या दिवशीं निरोप दिला—हाय हाय ! त्यांच्या त्या सर्व वैयक्तिक आशांचें तें गलबत कर्तव्याच्या खडकावर फुटून चक्काचूर व्हावयाचें होतें !!

* * * * *

इंग्लंडमध्ये पौंचतांच एक दिवसही व्यर्थ न घालवितां सावरकरांनीं आपलें कर्तव्य कार्य आरंभिलें—नव्हे तें जलमार्गानेंही खंड पावलेंच नव्हतें कारण नौकायानावर जे हिंदी विद्यार्थी त्यांस भेटले त्यांपासूनच त्यांनीं आपल्या युरोपमधील कार्यक्रमास आरंभ केला होता ! व तोच कार्यक्रम रात्रंदिवस अक्षरशः रात्रीचे दिवस करून व वेळीं तर भोजनासही समय न खर्च करितां चार वर्षे अव्याहत चालविला होता. त्यांतील अनेक गोष्टी व अनेक कार्ये अभिनव भारताच्या गुप्त मंडळांत घाटत व घडत असल्यानें त्यांची माहिती अद्यापपर्यंत धुक्यांतच गुरफटलेली आहे. व क्वचित् हिंदुस्थान स्वतंत्र होईपर्यंत ती तशीच राहिल. त्या दिवशीं मात्र पारतंत्र्याच्या रात्रीत तिच्या ह्या निस्सीम भक्तां व त्याच्या अन्य समर्थ सहाय्यकांनीं आपल्या मातृभूमीच्या व लोकांच्या मोचनासाठीं काय काय भयंकर वा

सौम्य, धर्म्य व आपद्धर्म्य बरे वा वाईट, उपाय योजले, कोणती व कशी अखंड व अनवरत सेवा केली व स्वार्थाची, स्वजनांची व स्वप्राणांचा चिंता न करतां एकमात्र उद्देशानें झुंजत लहानपणीं केलेल्या वाचिक प्रतिज्ञा कशा अक्षरशः कृतीनें खऱ्या केल्या तें त्या दिवशीं मात्र—कीं ज्या दिवशीं हिंदुस्थानांत पुन्हां स्वतंत्रतेचा ध्वज डोळं लागेल त्या दिवशीं मात्र—कालास आठवण राहिली व कोणी सांगावयास उरलें तर सांगितल्या जातील !

* * * * *

इतकें मात्र खरें कीं, सावरकरांचा इंग्लंडच्या किनाऱ्यास पाय लागल्या-पासून तेथील हिंदी तरुणांत अशी कांहीं विलक्षण चळवळ व वृत्तिपालट झाली कीं, विलायत सरकारलाही सावरकरांवर कडक डोळा ठेवणें प्राप्त झालें. इंग्लंडमधील टाइम्स आदीकरून सर्व मोठमोठीं वर्तमानपत्रें ह्या मिसूरही पुरती न फुटलेल्या पोरस आपला कट्टा प्रतिपक्षी समजून त्यावर अग्रलेखांतही हल्ले चढवूं लागलीं. सत्तावन सालच्या स्वातंत्र्यार्थ झालेल्या राष्ट्रीय युद्धाचा अर्ध शतकोत्सव सावरकरांनीं भर लंडनमध्ये गाजविल्यानें तर प्रकरण अगदींच चिरडीस गेलें. लंडनचें पोलिसानें सावरकरांनीं चालविलेल्या “ इंडिया हाऊस ” पुढें आपलें नित्याचें ठाणें दिलें. इंडिया हाऊस मध्ये गुप्तरीतीनें बाँब शिकविण्याची शाळा आहे असें ते म्हणूं लागले. रौलट रिपोर्ट व पोलिसांनीं आणलेले आरोप यांचें असें म्हणणें आहे कीं रविवारीं भरणाऱ्या “ फ्री इंडिया ” नांवाच्या अभिनव भारताच्या उघड सभेंत अनेक राष्ट्रीय विषयांवर विद्वत्ताप्रचुर व वाग्शाली भाषणें करून सावरकर बौद्धिक शिक्षण देऊन, रात्रीं अभिनव भारताच्या गुप्त सभेंत तरुणांस बाँब गोळ्याचें रासायनिक शिक्षण देत. लंडनमध्ये इंडियन लोकांचे गुप्त हस्त-मुद्रक आहेत. त्यांतून हजारों स्वातंत्र्यध्येयगामि क्रांतिकारक वाङ्मयाचीं पत्रकें व पुस्तकें छापत आहेत व हिंदुस्थानभर गुप्तपणें वाटलीं जात आहेत. लंडनमध्ये असतांना विनायकरावांचा निरनिराळ्या देशांतील स्वातंत्र्यकारितां

३८ स्वातंत्र्यवीर विनायकराव सावरकर ह्यांचें संक्षिप्त चरित्र.

प्रयत्न करणारांशीं दृढ परिचय होऊं लागला. रशिया, आयर्लंड, इजिप्त, तरुण तुर्क व चीन येथील परागंदा झालेले व न झालेले देशभक्त लंडनमध्ये आल्यावर विनायकरावांची भेट घेतच असत व त्यांचा परिचय होई. म्यालिक अमेरिकन व अमेरिकन पोर्तुगाल इत्यादि देशांतील प्रमुख पत्रांतून विनायक या सहीनें जे लेख येत ते विनायकरावांचेच आहेत अशी त्यावेळीं दाट बंदता असे, दादाभाईची “लंडन इंडियन” सोसायटी त्यांनीं अनेक कारस्थानें खेळून व आपले सभासद तीमध्ये घुसवून आपल्या ताब्यांत घेतली. हिंदुस्थानमध्ये विलायतेतून अनेक पत्रिका (Pamphlet) दर मेलेला भराभर व भाराभर निरनिराळ्या ठिकाणीं येऊं लागल्या त्या इतक्या कीं अखेर मुंबईसरकारास त्यावर नजर ठेवण्यास व त्याचा प्रसार बंद ठेवण्यास एक नवा विभागच काढावा लागला आणि तरीहि त्याचा प्रसार त्यावेळीं किती तरी होत होता असें त्यावेळचे अनेक गृहस्थ सांगतात. या सर्व पत्रिका सावरकरच लिहीत इत्यादि अनेक आरोप, आक्षेप, सावरकरांवर विलायती पोलिस व विलायती पत्रें उघडपणें करूं लागलीं.

* * * * *

सावरकरांची भेट घेऊन त्यांचें वर्णन प्रसिद्ध करणें हा विलायती पत्रांस एक चळवळ लागला. त्यांत कधीं कधीं गम्मत उडें असें सांगतात. त्यांतील एका महत्त्वाच्या पत्राचा बातमीदार एक दिवस सावरकरांची भेट घेण्यास आला. दारांतील इंग्लिश नोकरणीनें वोटिंग रूममध्ये त्यास बसविलें व त्यांनीं रीतीप्रमाणें नांवाचें कार्ड दिलें. तें तिनें जवळच सावरकर कांहीं आलेलीं पत्रें चाळीत होते त्यांस दिलें. तेव्हां तो बातमीदार नोकरणीस खुणेनें बोलावून म्हणाला, “मला सावरकरांना भेटावयाचें आहे ! ते कुठें आहेत ?” तिनें सांगितलें “तेच ते आहेत. आतांच आपल्याशीं बोलतील.” पण त्याचा कांहीं विश्वास पटेना. त्याला वाटलें कीं, त्याची थट्टा चालविली आहे ! इतक्यांत

सावरकर ती पत्रे चाळीतच पुढे आले. नमस्कार चमत्कार करू लागले. तेव्हां त्यांनी त्यांस कळकळीने विनंती केली कीं “खरोखरच कां सावरकर आपण आहांत ?” तेव्हां सावरकर म्हणाले “आयण निःशंक असा. त्या नावांचा मनुष्य तो मीच !” आश्चर्याने खांदा उडवून तो गृहस्थ म्हणाला “खरेंच कां ? आमची आपल्या वयोमान व आकाराविषयी कल्पना अगदीं उलट होती !” सावरकर हंसले, “तर मग मी आपली निराशा केली यास्तव आपण मला क्षमा करावी.” तोहि हंसून म्हणाला, “तर मग आमचें पत्र आपणांसारख्या मिसूरहि पुरती न फुटलेल्या गृहस्थाचा इतके दिवस इतका प्रतिरोध करीत आहे हें आम्हांस ठाऊक नव्हतें !” तेव्हां सावरकर तें सर्व हंसण्यावारी नेऊन म्हणाले कीं “पण आतां तें आपणांस ठाऊक झालें आहे तेव्हां आतां तरी आपण तसल्या विरोध करण्याचें सोडून दिलेंत म्हणजे झालें !” पण ह्या पत्राचा प्रतिरोध सावरकरांस मिसुर चांगली फुटली नाहीं हें कळल्यावरहि सुटला नाहीं ! बॉटमलेच्या जॉन बुलनें तर अनेकवेळां सावरकरांस शिंगावर घेण्याचा यत्न केला. डेली न्यूज व मॅचेस्टर गार्डियन या पत्रांनीं मात्र त्यांच्याविषयीं अंशतः विरोधी असले तरी फार गंभीर व मार्मिक लेख लिहित असावें.

* * * * *

अभिनव भारताचा असा हा धिंगाणा इंग्लंडमध्ये चालला असतांना सावरकर हिंदुस्थानांतील पत्रांतूनही तेजस्वी लेख धाडीतच होते. “काळ” व “विहारी” या पत्रांतील लंडनचीं बातमीपत्रे अजूनही कित्येकांस आठवत असतील ! इंग्लंडमध्ये गेल्यानंतर चार महिन्यांचे आंतच त्यांनीं जोसेफ मॅझिनीचे आत्मवृत्ताचें मराठी भाषांतर प्रसिद्ध केलें. या पुस्तकानें महाराष्ट्रांत जी खळबळ उडवून दिली तिला अन्यत्र तोड क्वचित्च सांपडेल ! हजारों तरुणांच्या उड्या सावरकरांनीं लिहिलेल्या प्रस्तावनेवर पडूं लागल्या ! चालखींतून धर्मग्रंथांजोवारी त्या पुस्तकास ठेवून मिरवणुकी काढण्यांत आल्या !

“सावरकरांचा मॅझिनी” ज्या त्या पत्रांतील अग्रलेखांचा विषय होऊन बसला. अखेर लोकप्रिय पुस्तकास मिळणारें शेवटचें व पहिलें पारितोषिक जें मिळावयाचें तेंहि सावरकरांच्या मॅझिनीला मिळालें. सरकारनें तें पुस्तक जप्त केलें ! आणि म्हणून कित्येक तरुणांनीं त्या पुस्तकाला जोडलेली प्रस्तावना वेदाप्रमाणें तोंडपाठ करून टाकली !!

* * * * *

जोसेफ म्याझिनीचें भाषांतर संपतांच सावरकरांनीं १८५७ चें ‘स्वातंत्र्ययुद्ध’ चा इतिहास लिहावयास घेतला. प्रतिदिवशीं ते जेवण होतांच सरकारी जुने कागदपत्र व ग्रंथ चाळीत. लंडनमधल्या ग्रंथालयांतून संध्याकाळपर्यंत बसत. अखेर हें पुस्तक लिहून पूर्ण होतें न होतें तोच त्यावर सरकारी बकडष्टि होऊन तें छापण्याचे आधींच सरकारजमा करण्यांत आलें !! कोणतेंही पुस्तक ज्याची हस्तलिखित प्रतही अजून पूर्ण झालेली नाही तें प्रसिद्धिपूर्वीच नव्हे तर छापण्यापूर्वी--नव्हे ! पुरतें लिहून होण्यापूर्वी जप्त केलें जाण्याचा हा मान सर्व जगतांत जवळ जवळ या एका पुस्तकालाच मिळाला असावा ! सावरकरांनीं लंडन टाइम्समध्ये अशी विनोदी टीका केली. तिला पुष्कळ इंग्लिश पत्रांनीही संमति देऊन सरकारचा निषेध केला. पण तें मराठी पुस्तक छापणें जरी अशक्य झालें तरी त्याचें इंग्रजी भाषांतर होऊन तें अप्रतिहत रीतीनें सर्वत्र प्रसृत करण्यांत आलें. एकदां तर त्यांच्या प्रतीवर इतकी मागणी आली की, एक प्रत दक्षिण अमेरिकेंत १५० रुपयांना विकली गेली ! त्या पुस्तकाची सर्व विक्री सावरकरांना सार्वजनिक कार्य करण्याकडे अर्पण केली. या पुस्तकाचे बद्दल सावरकरांचें व सर्व चित्पावनांचें परम सुद्धू Valantine chirole, Indian unrest मध्ये ह्मणतात “ त्यांतील लेखन--सौंदर्य; अगाधविद्वत्ता व शोधकता हीं जितकीं आकर्षक आहेत, तितकाच त्यांतील हटवादीपणा व मतविपर्यास हीं ध्यानांत ठेवण्याजोगी आहेत !! ” त्यांच्या

नव्या India new and old या पुस्तकांत पुन्हां ते त्या पुस्तकांतील उतारे देऊन सावरकरांसंबंधी ह्मणतात कीं, "He was one of the most brilliant adovocates of a later rebellion."

* * * * *

सत्तावनचें स्वातंत्र्ययुद्ध इंग्लिशमध्ये प्रसिद्ध होतांच विनायकरावांनीं मराठीमध्ये शीख जातीचा एक सुंदर इतिहास लिहिला. पण विनायकरावांच्या लेखणीचे व कृष्णमाता देवकीचे ग्रह जवळ जवळ सारखेच असावेत. कारण देवकीच्या गर्भाप्रमाणेंच त्यांच्या लेखणीतून पुस्तक उपजलें न उपजलें कीं तें विपक्षीय क्रोधाग्नीनें धरून व सेन्सारच्या शिल्लेवर आपटून नामशेष केलेंच म्हणून समजावें ! शिखांचा इतिहास केवळ ऐतिहासिक वाङ्मय होतें पण विनायकरावांचें नांव तें लोकांत चालवील ह्मणून सेन्सारच्या शिल्लेनें पोस्टाच्या पेटीच्या कंठांत तें गिळंकृत करून टाकलें.

* * * * *

इंग्लंडमधील चार वर्षांच्या विनायकरावांच्या चळवळीचा व त्यांच्या भगिरथ प्रयत्नांचा सर्व इतिहास देणें हें आज अशक्य आहे. त्यांनीं त्या चार वर्षांत शब्दशः एकही दिवसाचा, एकही क्षण वांया न दवडतां, वर रात्रींतील विश्रांतीचेंही अनेक तासभर घालून या आपल्या हतभाग्य मातृभूमीच्या उद्धाराकरतां जे भगिरथ प्रयत्न केले, जीं जीं साहसें आचरिलीं, जे जे स्वसुखाचे होम केले, ते ते सर्व रीतीनें आपणांस ज्ञात व्हावे ह्मणून जरी उत्कट इच्छा उत्पन्न होत असली तरी साधनाभावीं ती पूर्ण होणें आज अशक्य आहे. वर दिलेली माहिती सागरांत एक बिंदु या मानानेंच आहे. गेल्या बीस वर्षांत अखिल महाराष्ट्रांत व अखिल हिंदुस्थानांत जे जे थोर कर्तृत्ववान्, शीलवान्, स्वार्थत्यागी देशभक्त निपजले व ज्यांनीं भारतामातेसाठीं स्वसुखत्यागापासून स्वदेह त्यागापर्यंत सर्व दिव्यें करून दाखविलीं त्या बहुतेक सर्वांचा संबंध व अनेकांची स्फूर्ति विनायक-

रावांनीं जें अद्भुत संघटन चालविलें होतें त्याच्याशीं आहे हें म्हणणे फारसें धाडसाचें होणार नाहीं याची प्रचिती ज्यावेळीं एखादा साम्र इतिहास प्रसिद्ध होईल त्या वेळीं पटल्यावांझून रहाणार नाहीं. अशी आमची खात्री आहे. विनायकराव सावरकरांवर अखिल हिंदुस्थानांतील राजकीय कैद्यांपेक्षांही सरकारनीं जीं आज इतकीं वर्षे आकस धरली त्याचेंही कारण अंशतः यांतच सांपडेल. अजूनही चौदा वर्षांच्या दुःसह व सक्त मजुरीच्या बंदिवासानंतरही सरकार त्यांस समुद्राच्या, खंदकानें पारवृत असलेल्या रत्नागिरी जिल्ह्यांतच डांबून ठेवीत आहे. सरकारची ही अनुदार वृत्ति आतां तरी लचकरच नष्ट होवो.

* * * * *

त्यांच्या विलायतेमधील एकदोनच घटनांवद्दल कांहीं त्रोटक माहिती आम्हांस मिळाली आहे ती शितावरून भाताची परीक्षा करण्याकरतां आमच्या वाचकांपुढें मांडतो १९०९ चें वर्ष. ते ब्रिष्टरची परीक्षा आतांच उतरले होते. इतका राष्ट्रीय व्याप व ग्रंथलेखन चालवूनही ते परीक्षेत कधींच अनुत्तीर्ण झाले नाहींत. आतां त्यास ब्यारिस्टरची सनद मिळावयाची व प्रिय मातृभूमीस परत फिरावयाचे दिवस जवळ आले. आतां चिरविरहित बंधूस भेटून सर्व वृत्तांत कळवीन व त्यांच्याकडून पाठ थोपटून घेईन ही मधुर आशा सुख देऊं लागली तोंच बातमी आली कीं, त्यांचे परमप्रिय ज्येष्ठ-बंधू गणेशपंत यांना अभिनवभारताची पुस्तकें व पदें छापण्याच्या अपराधासाठीं जन्मठेप काळपाण्याची शिक्षा झाली ! ही बातमी वाचून होते न होते तोंच दुसरी बातमी आली कीं कनिष्ठ बंधू बाळ केवळ १९ वर्षांचे पोर त्यासही लॉर्ड मिंटोवर पडलेल्या वांवचे प्रकरणांत अटक करण्यांत आली आहे. घरी एकटी वीहिनी उरली. तिचें केविलवाणें पत्र आलें कीं तात्या, मी एकटीच आहें. आपल्या वाटेकडे डोळे लागले आहेत. तात्यांनीं उत्तर दिलें:—

* * * * *

आतां आमची कसली वाट ! हिंदुस्थानांत आम्हांवरही वारंट आहे हें निश्चित समजलें आहे. पण वहिनी ! धीर धरा ! हें पहा !

“ महत्कार्याचें कंकण धारिलें
आतां महत्तमत्व पाहिजे बाणलें
ऐसें वर्तन पाहिजे केलें
कीं जें पसंत पडलें संतांनां !
पूर्वज अनंत ऋषीश्वर
अजात वंशजांचे संभार
साधु साधु गर्जतील
ऐसें वर्तणें या काला ! ! ”

*

*

*

*

*

इकडे इनच्या चालकांनीं ज्यांत लॉर्ड मोल्ले व इतर मोठमोठे अँग्लो-इंडियन प्रमुख होते—त्यांनीं सावरकरांवर खटलां भरला. इनच्या सभासदां-पुढें त्यांनीं ब्यारिस्टरच्या धंद्याची अनुज्ञा द्यावी किंवा नाही याविषयी विचार आरंभ झाला. हिंदुस्थानसरकारकडून अनेक कागदपत्र सावरकरांच्या राजद्रोहीपणाचे पुरावे म्हणून धाडले गेले. सावरकरांनीं सर्व आक्षेपांची उत्तरे दिलीं. अंतीं असें ठरलें कीं, सावरकरांना सनद देण्यांत यावी. पण त्यांनीं राजद्रोह करणार नाहीं असें लिहून द्यावें. सावरकरांनीं सांगितलें कीं, मी राजद्रोह करीन तर सरकारचीं कोर्टे माझी चवकशी करून मला शिक्षा देतीलच मग हा करार कशाला पाहिजे ! दुसरे राजद्रोह म्हणजे काय हेंही गूढच आहे कारण वंदेमातरम् ओरडणें हेंही राजद्रोहच ठरतें ! !

*

*

*

*

*

अखेर निर्णय झाला कीं सावरकर अजून फार तरुण आहेत त्यांना त्यांची वर्तणूक सुधारण्यास कांहीं समय द्यावा. मग सनद देण्याचा प्रश्न पुन्हा विचारांत घ्यावा. दुसऱ्या शब्दांत म्हणावयाचें तर सावरकर आपली

राजकीय चळवळ सोडली तर त्यांस सनद मिळावी. सावरकरांनी सनदेच्या आशेने राजकीय चळवळ सोडली नाही. हिंदुस्थानांत ब्यारिस्टरी सोडून देणारा पहिला वीर ब्यारिस्टर सावरकर होय.

* * * * *

यानंतरची राजकीय पटावरची स्थित्यंतरे विद्युद्देगाने घडावयास लागली. इतकें हिंदी क्रांतिकारक व सरकार यांच्यामध्ये धुमसत असलेला क्रोधाग्नी प्रज्वलित होऊन त्याच्या ज्वाला इकडे हिंदुस्थानांत व तिकडे लंडनमध्ये क्षणाक्षणाया व दिवसा दिवसाला भडकू लागल्या. १९०९ चा जून अगर जुलै असेल त्यावेळीं सर्व इंग्लंड व हिंदुस्तान यांना विस्मयाने स्तिमित करणारा कझन बायली व लालकाका यांचा खून भर लंडन शहरांत झाला. मदनलाल धिंगडा या नांवाच्या हिंदी तरुणाने हा खून केला असें मागाहून सिद्ध झाले. नाना तर्क केले अखेर मदनलाल धिंगडाने जबानीत कथन केले कीं ' हिंदुस्थानांतील तरुण देशभक्तांस ज्या अन्यायाच्या फांशीच्या वा हद्दपारीच्या शिक्षा झाल्या त्याचा मी सूड उगवण्याकरतां हें कृत्य केले. '

* * * * *

डिंगराच्या या कृत्यानें सर्व इंग्लंडमध्ये एकदम खळबळ उडून गेली. इंग्लंडमध्ये असलेल्या हिंदी लोकांनीं निषेध करण्याकरितां सभा, लेख, व्याख्यानें यांची झोड उडवून दिली. भावनगरी, सुरेंद्रनाथ बानर्जी, पालबाबू, खापडे इत्यादि अनेक पुढाऱ्यांनीं डिंगराची चौकशी आरंभलीहि नव्हती तोंच त्या कृत्याचा निषेध करण्याकरितां सभा भरविली. अनेक अँग्लो इंडियन सभेस होते. अनेक इंग्लिश लोकही आले होते. डिंगराच्या प्रत्यक्ष बापाने विलायतेस तार दिली कीं, " असला कारटा माझ्या पोटी आला ही केवढी लज्जास्पद गोष्ट ! मला वाटते तो माझा मुलगाच नव्हे ! ! " सभेत डिंगराच्या दुःकृत्याची, खुनाची, माथेफिरूपणाची यथास्थित निंदा झाल्यावर असल्या खुनी व भ्याड नीचाच्या नीच कृत्याचा आम्ही तीव्र

निषेध करतो असा ठराव पुढे आला व सभेतील लोकांत कोणी त्यांना अमेंडमेंट—पुस्ती जोडणार आहेत हैं माहीत असतांही दाबून तो “सर्वा-
नुमतें संमत झाला म्हणून अध्यक्ष व मुख्य चालक आगाखान व भावन-
गरी मोठमोठ्याने ओरडू लागले !

* * * *

मॅचेस्टर गार्डियन म्हणतें, इतक्यांत “No ! No ! not unani-
mously !” म्हणून एक ध्वनि सभेमधून उठला. कोण ? कोण विरुद्ध
आहे ! म्हणून सर्व हिंदी पुढारी व अँग्लोइंडियन चवताळून ओरडू लागले !
“मी” म्हणून कोणी म्हणालें. त्याचें नांव काय ? हुसका त्याला !
बसवा त्याला ! पोलीस ! भावनगरी तर ओरडत उठले “लाथ मारून
हांकून द्या त्याला !! कुठें आहे तो ?” “हा मी येथें आहे व माझें नांव
सावरकर आहे; माझें मत ह्या ठरावाच्या विरुद्ध आहे !” अत्यंत शांतपणें
थण उंच स्वरात उत्तर आलें. सर्व वळून पहातात तों एक सडसडित बांध्याचा
तरुण सभेंत उभा आहे. “Youth and intelligence were
stamped upon his face” तारुण्य व बुद्धिमत्ता त्याच्या चेहऱ्यावर
तळपत होती. “मारा हाणा” असा एकच गोंगाट उठला, कारण सर्वांस
सावरकरांस पाहतांच भीति पडली कीं, बहुतेक हा क्रांतिकारकांस घेऊन
इथें बाँबर्विच फेंकण्यास तर आला नाहीं ! इतक्यांत एक दांडगा युरेजियन
म्हणजे निमगोरा साहेब भावनगरीच्या चिथावण्यानें सरसरत पुढें धुसला
व त्यानें सावरकरांच्या डोळ्यावर बळकट ठोसा मारला. चष्मा फुटला.
रक्त भळभळ वाहूं लागलें. तोंड व कपडे त्यांत मिजून लाल झाले. तरीहि
क्षणमात्र चंचल न होतां व प्रतिकार न करतां सावरकर अधिकच शांतपणें
च दृढतर स्वरांनें म्हणाले, “तरीहि माझें मत या ठरावाचे विरुद्धच
आहे !”

* * * *

सावरकरांस रक्तबंबाळ पाहतांच तें न साहून एका हिंदी तरुणानें त्या युरेजियनाचे डोक्यांत हातांतील लाठी घातली. त्याचें डोकें फुटलें. रक्त भळभळ वाहूं लागलें; तोंड व कपडे त्यांत भिजून चिंब झाले. तो धडपड करीत खुर्चीवर पडला.

* * * * *

झालें. सभेंत एकच हांकाहांक झाली. कांहींतरी संकट कोसळलें आहे अशा भयानें कुणी खुर्चीवर तर कुणी बांकाखाली दडले. इंग्लिशस वाटलें कीं, डिंगराप्रमाणेंच एथेंही खून पडणार ! सभेंतून निघून निसटून जाण्यासाठीं एकाएकी इतकी धांदल उडाली कीं, दारांत इंग्लिश मडमा चेंगरून ओरडूं लागल्या. पोलिस आले. व त्यांनीं भावनगरीचे सांगण्यावरून सावरकरांस अटक केली ! सुरेंद्रनाथ बानर्जी “ सावरकरांस मारणें अत्याचार होय ” असें म्हणून उठून गेले ! सभा उधळली ! ठराव केराचे टोपलीत पडला ! क्रांतिकारकांचा बेत सिद्धिस गेला ! !

* * * * *

कांहीं तासांनीं सावरकरांस कांहींच आरोप न ठेवतां आल्यानें सोडून दिलें. व उलट विचारलें कीं, तुमची फिर्याद असल्यास त्या युरेजियनास पकडतो. सावरकरांनीं तें नाहीं म्हटलें. सुटतांच सावरकरांनीं “ टाइम्स ” मध्ये आपल्या वर्तनाचें स्पष्टीकरण धाडलें तेंच दुसरे दिवशींच्या लंडनमधील पत्रांतील विषय होऊन बसला होता. सावरकरांनीं लिहिलें होतें कीं, ज्या मनुष्याची चौकशी न्यायासनापुढें अजून व्हावयाची आहे व ज्यानें तें कृत्य कां केलें त्या विषयीं मोठमोठे अधिकारी वेडेपणाच्या भरांत वा घरगुती द्वेषानें केलें असें ते म्हणत आहेत त्याचें तें कृत्य राजकीयच आहे असें गृहीत धरून त्याचेवर तो दोष सिद्ध आहे हें समजण्यांत न्यायालयाचा व समजसंपणाचाही उपमर्द होत आहे. तें कृत्य राजकीय नव्हे असें ठरलें तर ? म्हणून निषेधाची अशी घिसाडघाई करूं नये. आजपर्यंत कित्येक इंग्लिश सोजि-

रांनीं हिंदी माणसांस मारलें आहे. पण त्यावेळेस कोणी इंग्लिश लोक न्यायालयाचा निर्णय होण्यापूर्वी अशा सभा करतात कीं काय ? क्वचित् तशा सोजिरांप्रमाणेंच दारूचे गुंगीत हें कृत्यही झालें असेल ! काय तें न्यायालयांत ठरे तोंपर्यंत स्वतः इंग्लिश लोकांनीं डिंगराच्या निषेधाची एकहि सभा भरविली नसतां त्याच्याच देशबांधवांनीं स्वतःच न्यायालय बनव्याइतका घाबरेपणा प्रदर्शवूं नये अशी आपण ठरावास उपसूचना आणणार होतो. तोंच एक मतानें ठराव ग्राह्य म्हटलें असतें म्हणजे झालें असतें ! पण तें कांहीं एक न करतां काल्पनिक बाँब गोळ्यांचीं चित्रे पाहून सगळे जणांनीं एकदम पळापळीस आरंभ केला व अन्यायानें मजवर आघात केला ! ” हें पत्र टाइम्समध्ये येतांच शिवराळ पत्रें धूप बसली व कोणी कोणी सावरकरांचें समर्थनही केलें. मुरेंद्रनाथ बानर्जी यानंतर जेव्हां विला-
खायेहून परत मुंबईस आले त्यावेळीं राष्ट्रमताच्या प्रतिनिधीनें त्यांची भेट घेतली तेव्हां त्यांनीं स्पष्ट सांगितलें कीं, सावरकरांचें म्हणणें अगदीं न्याय्य होतें व त्यांच्यावर केलेला आघात हा अत्याचार होता !

* * * * *

पण ज्याचे डोक्यांत घाव लागलेला होता त्या निमगोऱ्या साहेबास चैन घडेना. त्यानें पूर्ण गोऱ्या साहेबांत मिसळण्याची ही अपूर्व संधि आहे असें समजून टाइम्समध्ये प्रसिद्ध केलें कीं, मीच तो गृहस्थ कीं ज्यानें सावरकरांस “ a genuine Britise blow ! ” एक अस्सल ब्रिटिश ठोसा दिला ! त्याच्या या बदमाश प्रौढीस दुसऱ्याच दिवशीं टाइम्समध्ये “ ब्रिटिश ठोस्याचें डोकें दुभंग करणारी “ a Straight Indian Lathi एक सरळ इंडियन लाठी ! ” या सहीनें एक चरचरीत उत्तर दिलें गेलें !

* * * * *

पण आतां मात्र लंडनचे पोलीस हिंदी तरुणांचे मार्गे छायेसारखे लागले. सावरकरांच्या नेतृत्वाखाली हिंदी तरुणांनींही स्काटलंड-यार्ड ह्या लंडनच्या

पोलिसच्या मुख्य ठाण्याला पुरे पुरे केले. त्या गमती सांगू लागले तर एक ग्रंथ होईल. इतक्यापर्यंत तोडीस तोड उठत गेली की, कधी कधी पोलिसांनी हिंदी संस्थेत डिटेक्टिव्ह घुसवावेत तर कधी हिंदी तरुणांनी पोलिसच्या ऑफिसांत आपले डिटेक्टिव्ह ठेवावेत. कांहीं विश्वासूक हिंदी तरुण पोलिसांमध्ये डिटेक्टिव्ह म्हणून नौकर राहून त्यांचाच पगार खाऊन उलट त्यांची बित्त बातमी सावरकरांस पोंचवीत व उलट सावरकर सांगतील तितकीच बातमी व कधी कधी तर पोलिसांस भल्याच मार्गात फसविणारी बातमी ते नेऊन पोलिसांस देत. उत्तर हिंदुस्तानांत प्रसिद्ध असलेले असे एक कार्यकर्ते आहेत की, ज्यांच्याबद्दल ते पोलिसांमध्ये आहेत अशी वंदता मोठमोठ्या लोकांत पसरली होती. त्यांना स्वतः विचारतां त्यांनी स्पष्ट असेही सांगितल्याचें नागपूर काँग्रेसमध्ये आमचे ऐकण्यांत आले की, होय; मी लंडनमध्ये पोलिसखात्यांत नौकर होतो. परंतु तो लोकपक्षाच्या बातम्या देण्याकरतां नव्हे तर गुप्त पोलिसांच्या बातम्या लोकपक्षाला देण्याकरतां होतो. व खुद्द सावरकरांच्या संमतीनें मला ही कामगिरी (Duty) सांगितली गेली होती. त्या वेळीं लंडनमध्ये असलेले गृहस्थ असेही सांगत होते की, असाच एक गृहस्थ लंडन गुप्त पोलिसांत असतांना तो उमगला गेला व त्यास पकडण्यास वारंटही सुटले होते, तोंच त्यास ही बातमी कळून तो रात्रीचे रात्री पॅरिसला निसटून गेला. हे एक मद्रासी गृहस्थ होते व हल्ली ते तिकडेच आहेत असें म्हणतात.

* * * * *

त्या हिंदी तरुणास रहावयास जागा नाही, शिकावयास शाळा नाही, बोलावयास कोणी धूजत नाही, घरचे कोणी संबंध ठेवीत नाहीत व अहर्निश देशासाठी झटत, झगडत असतां, लोकांस त्याचें नांव माहीत होऊन मिळणाऱ्या कीर्तीचेंही, गुप्तपणें काम करावें लागल्यानें लवलेश समाधान नाही. पण अशा स्थितीतही त्यांनी त्याचें व्रत अखंड व अधिकच नेटानें चालविलें.

प्रतिरात्री निजावयास जावयापूर्वी दिवसा केलेल्या खटपटीचा आढावा काढून व उद्यां करावयाच्या खटपटी व कामें वाटून घेऊन ते उभे राहात व गंभीरपणें आपल्या राजकीय प्रतिज्ञांची Their political catechism ची त्यांच्या राष्ट्रव्रताच्या ब्रीदांची घोषणा करीत सर्वजण एक स्वरानें उच्चारित!"

हिंदुस्थान स्वतंत्र झालेंच पाहिजे ! हिंदुस्थान एकराष्ट्र झालेंच पाहिजे ! हिंदुस्थान लोकसत्ताक झालेंच पाहिजे ! हिंदुस्थान एकभाषी झालेंच पाहिजे ! हिंदुस्थान एकलिपिक झालेंच पाहिजे ! ती लिपी नागरी होय. ती भाषा हिंदी होय. ती लोकसत्ता म्हणजे राजा वा अध्यक्ष यापैकी कोण वरणीय हा प्रश्न नसून राजा असो वा अध्यक्ष असो तो लोकांनीं निर्वाचित केलेला व तो निर्वाचित आहे तोपर्यंतच अस्तित्वांत राहाणारा ज्या राष्ट्र संस्थेंत असतो ती राष्ट्रसंस्था होय !"

* * * * *

सांगणेंच नलगे कीं, जर सर्वसाधारण देशसेवकांच्या मार्गे इतकें पोलीस लागलेलें होतें तर त्यांनीं सावरकरांच्या मार्गे जाणाऱ्या परमावधीच केलेली असेल ! सावरकरांस घराच्या प्रियजनांचीं पत्रें मिळण्याचीही चोरी झाली ! दरमेलनें कोणी तरी प्रवासी त्यांच्या कुडुंबावर गुदरलेला कोणचातरी नवा अनर्थ घेऊन सांगे. त्यांच्या दूरदूरच्या आत्मांसही छळण्याचा सपाटा चालला. कोणाच्या नौकच्या गेल्या ! कोणाचे धंदे बुडाले ! कोणाच्या मत्ता व सर्व धन जप्त झालें. त्यापैकी कोणी शिब्यांची लाखलीही वाहूं लागले व या कुळकलकानें आह्मांस नागवले म्हणून म्हणूं लागले ! कोणाशीं बोलूं जावें तर तो तोंड फिरवी, कोठें उतरावयास जावें तर डिटेक्टिव्ह डोळे वटारतांच त्या घरावाल्यानें अथवा खाणावळवाल्यानें त्यांस दार बंद करावें, एकदां तर असेंच बिन्हाड-पैसे देऊन ! पहातां पहातां थकून अखेर एका हाटेलांत स्थळ मिळालें. सामान आणून खालच्या खोलींत ठेवून हुश्र करून ते बसले. त्यांचा एक प्रिय मित्र होता तोही त्या दिवशीं येऊं शकला नाहीं. धाकट्या

भावास मिंटोचे प्रकरणांत अटक झाली होती तिचें पुढें काय झालें तें कांहींच कळेंना. कारण पत्रें सगळीं पोस्टांत गडप होत ! वर्तमानपत्रांत तरी बघावें म्हणून हिंदुस्थानी एक दोन वर्तमानपत्रें उघडलीं. इतक्यांत हाटेलाचा धनी आला व ह्मणाला, “Sir I am sorry I cannot keep you here, you must quit this room ! The police are after me I shall loose my job !” (महाराज ? मी आपल्याला राहूं देण्याला असमर्थ आहे. याबद्दल मला वाईट वाटतें. तुम्ही ही खोली आतां सोडली पाहिजे. पोलिस मला त्रास देत आहे. माझा धंदा बुडेल !) तेव्हां निरुपाय झाला. अर्थ्यारार्त्री विसावा न घेतां तसेंच बाहेर पडावें लागलें ! बिन्हाड मिळेंना ! अक्षरशः भर लंडन शहरांत डोकें टेकावयास स्थळ मिळेंना !! पैसे देऊन स्थळ मिळेंना !! ? बरें लंडन सोडावें तर जावें कोठें ? हिंदुस्थानांत ? ती चिरप्रिय व चिरआकांक्षित आशा भग्न झालेली ! खावें काय ? व्यारिस्टरी करून ? जी वर्तणूक सुधारल्यानें व्यारिस्टरी त्याच क्षणीं मिळूं शकती ती वर्तणूक सुधारणें तर या जन्मांत शक्य नाहीं. देशसेवेचा तो छंद, तें व्यसन सुटणें या जन्मांत तर शक्य नाहीं ! प्रकृती तर दिवसें दिवस खंगत चालली !!

* * * * *

अशाच एका समयीं ब्रायटनला ते विश्रांतीसाठीं गेले असतां समुद्रकांठीं एकाकीं बसले असतांना तो सूर्यास्त पाहून त्यांना हिंदुस्थानच्या सिंधुतटावरील सूर्यास्ताची आठवण झाली व सहज छंद धरतां धरतां रचलेलें पद शेवटीं दिलें आहे.

पेरिस व इंग्लंडमधील धरपकड.

✻



सावरकरांना ब्राँकाइटसची व्यथा होऊन ते आरोग्यभवनांत वेल्समध्ये जाऊन राहिले होते. संध्याकाळचीं पत्रे येऊन गेलीं. पण डॉक्टरनें सावरकरांस पत्रें वाचणें मना केलें होतें. इतक्यांत एक एका इंग्लिश पत्राचे संपादक त्याच भवनांत आजारी होते. ते सावरकरांकडे येऊन त्यांनीं त्यास एक तार दाखविली. तिचा आशय असा होता “गणेश दामोदर सावरकर यांचे अपिलांत त्यांची जन्मठेप काळ्यापाण्याची शिक्षा स्थिर झाली. त्याचप्रमाणें अनंता कान्हेरे यांनीं नाशिकच्या कलेक्टराला गोळी घालून मारलें !

* * * * *

दुसरे दिवशीं पासून इंग्रजी पत्रें सावरकरांचें उघड नांव येऊन या सर्व असंतोषाचें व अत्याचाराचें तेच मूळ आहेत म्हणून म्हणूं लागलीं ! एकच गवगवा झाला. सावरकरांच्या सर्व सहकाऱ्यांनीं सावरकरांनीं फ्रान्सला निघून जावें म्हणून विनंति केली. सावरकरांनीं आपण कार्य सोडून जाऊं इच्छित नाहीं असें सांगितलें. परंतु हिंदी तरुणांनीं आग्रह धरला कीं, “आपली प्रकृति व आपलें स्वतंत्र मुक्त रहाणें हें आम्हांस, कार्यातलें कार्य वाटत असल्यानें आमचा आग्रह कीं आपण फ्रान्सला आलेल्या मनुष्याबरोबरच निघून जावें.” प्यारिसहूनही तशाच तारा व पत्रें आलीं. तेव्हां आजारीपणांतच सावरकरांना इंग्लंडमधील सहकाऱ्यांस व स्नेह्यांस मागे सोडून जातांना हिंदुस्थान सोडलें तेव्हां जितकें विरही व उदास वाटलें तितकेंच त्यांस आतांही वाटलें !

* * * * *

प्यारिसला येतांच आपल्या या तरुण अध्यक्षाचें सर्वांनीं मनापासून स्वागत केलें, आतां लंडन सुटून प्यारिस त्यांच्या राष्ट्रीय यत्नांचें केंद्रस्थान होऊं लागलें. तेथें ते म्याडम कामा यांच्या घरी राहूं लागले. ह्या बाईंनीं त्यांचे वर मुलापेक्षांही जास्त प्रेम करून त्यांची व्यवस्था ठेवल्यानें ते लवकरच बरे झाले. या बाई “वंदेमातरम्” नांवाचें इंग्लिश वर्तमानपत्र चालवीत असत. व अमेरिका, जर्मनी व इतर देशी हिंदुस्थानाच्या आकांक्षांची व चळवळींची

माहिती व व्याख्याने देऊन मिशनऱ्यांनीं रेखलेलीं हिंदी लोकांचीं भेसुर चित्रे कल्पनेच्या भिंतीवरून हिसडून काढून टाकीत. त्यांनीं प्रथम दादाभाईंच्या निवडणुकीच्या प्रसंगी त्यांचे हाताखालीं काम केलेलें होतें. पुढें त्या होमरूल सोसायटींत आल्या व निःशस्त्र प्रतिकाराच्या धर्मास धरून राहिल्या. परंतु नंतर त्यांस तें सर्व फोल वाटून त्या अभिनवभारतांत शिरून त्यांतील एक प्रमुख सभासद होऊन बसल्या.

* * * * *

एकदां म्याडम कामाबाई जर्मनीमध्यें गेलेल्या होत्या तेथें जर्मन लोकांचें अखिल सोशियालिस्ट युनियन भरलें होतें. त्या विस्तीर्ण सभेत कामाबाई साठीं एक हिंदी ललनाग्रणी म्हणून कौतुकानें आमंत्रण दिलेलें होतें. तेथें बाण्याचें आधीं कामाबाईंनीं एक तिरंगी सुंदर ध्वज अभिनवभारतासाठीं सज केलेला होता तो बरोबर घेतला. जेव्हां सभेत त्यांस बोलावयास आग्रह झाला तेव्हां हिंदुस्थानांतील राज्यक्रांती या विषयावर त्यांनीं व्याख्यान देण्यास आरंभ केला. थोड्याच वेळांत हिंदी महिलेचा तो रेशमी व बहुमोल साडीचा वेष्ट, तें तेज, तो आवेश पाहून सभा आश्चर्यचकित झाली. जो तो झणू लागला, “She is an Indian princess.” ती एक हिंदुस्थानांतील राजकुमारी आहे, इतक्यांत तो ध्वज एकाएकी उचलून व फडकावून कामाबाई स्फूर्तिदायक आवेशानें झणाव्या, “This is the flag of Indian Independence. Behold it is boon ! It is already sanctified by the blood of the martyred Indian youths ! I call upon you, gentlemen ! to rise and salute this flag of new India of Indian Independence.” “हा बघा हिंदवी स्वातंत्र्याचा ध्वज. पहा, हा उदय पावला ! हिंदी तरुण हुतात्म्यांच्या रक्तानें हा आधींच पावन झालेला आहे ! नागरिक हो ! उठा, आणि या अभिनव भारताच्या—या हिंदवी स्वातंत्र्याच्या—

ध्वजाची वंदना करा ! कामाबाईंची ही वाक्ये एखाद्या घणाच्या आघाता-
सारखी त्या सभेच्या वातावरणांत दणदणत शिरली ! हातानें तो ध्वज
आवेशानें फडकावीतच त्या जेव्हां हे आव्हान देत्या झाल्या तेव्हां ती सभा
एकदम चित्रासारखी उभी राहिली व स्वतंत्र हिंदुस्थानच्या जगामध्ये प्रथमच
उभारलेल्या त्या ध्वजास वंदना (Salute) देती झाली !

* * * * *

प्यारिसला आतां हिंदुस्थानांतील कान्हेऱ्यांच्या कटाचा कोर्टातील वृत्तांत
येऊ लागला. कोर्टांत गोन्हे, देशपांडे, खरे इत्यादिकांनीं जें सांगितलें कीं,
आमच्याकडून वृत्त काढून घेण्यासाठीं पोलिसांनीं छळ केला, तीही बातमी
आली. पोलिस म्हणाले कीं, हें सर्व खोटें, छळबीळ कांहीं झाला नाही
तीहि बातमी आली. खरें कांहींच कळना. इकडे लंडनमध्येही मागे उरलेल्या
हिंदी तरुणांस वारंटें सुटणार अशी भूमिका उठल्यानें त्यांनींही लंडन सोडून
जावें अशी बोलणीं आरंभिलीं गेली. पण सगळ्यांनीं लंडन सोडलें तर
तेथें काम तरी कोण करणार ? बरें आपण त्यांस लंडन सोडूं नका ह्मणावें
तर त्याचा विपर्यासही कोणी करूं शकेल. इंग्लिश पत्रें तर ह्मणणारच. व
ह्मणतच होतीं कीं, स्वतः आगी बाहेर राहून इतर अपक्व तरुणांस सावर-
कर आगीत ढकलीत आहेत. तरी बरें ह्या तरुणांपैकीं बहुतेक सर्व लोक
डिंगरासुद्धां—सावरकरांपेक्षां दोन पावसाळ्यांनीं वडीलच होते. तेव्हां जें
होईल तें होईल. आपण प्यारिसला न राहतां इंग्लंडमध्येच जावें. ह्मणजे धरले
गेलों तर निदान कार्य मरेतों केल्याचें समाधान लोखेल व एका महान् स्वार्थ-
त्यागाचें शिक्षण व थडा राष्ट्रापुढें आपल्या मरणानें ठेवला गेल्यानें इतरां-
सही तसेंच झुंजत राहण्याची स्फूर्ती येईल. बरें न धरलों गेलों तर लंडनमध्ये
प्यारिसपेक्षां अनेकपटीनें जें राष्ट्रकार्य करतां येण्यासारखें आहे तें करतां
येईल व इतरांस लंडन सोडून जाऊं नका असें सांगण्यास आपणांस अधि-
कार प्राप्त होईल. शत्रूंचे कुतर्कही खुंटून जातील. सावरकरांस वारंवार

असें वाटे, पण प्यारिसचे मित्र तो बेत खुडून काढीत. अशा द्विधा स्थितात कांहीं दिवस गेले.

* * * * *

सावरकरांना प्यारिसहून लंडनमध्ये परत येण्यास काय काय बनाव कारणें झालीं याची रहस्यमय हकीगत अजूनही पूर्वीप्रमाणेंच गूढाच्या छायेनें आवृत आहे. ती ज्यावेळीं खुद्द सावरकरच सांगतील त्याच वेळीं आपणांस कळेल. तोंपर्यंत हें एक इतिहासाला गूढच म्हणून राहणार. तरीही इतकें मात्र खरें कीं, पुढें वर्णन केलेली गोष्ट, जीं अनेक कारणें घडलीं त्यांतील एक कारण होती असें त्यांच्या एका निकटवर्ती स्नेह्यानें सांगितलें आहे. ती हकीगत अशी:—प्यारिसमध्ये एक सुंदर क्रीडानदी केलेली आहे. त्या बाजूस एक दिवस सावरकर व त्यांचे सहकारी मित्र हरदयाल फिरावयास गेले. हरदयाल हे प्रथम सिव्हिल सर्व्हिसची परिक्षा देण्यास सरकारी शिष्य-वृत्तीनें इंग्लंडला आले होते. पण तेथें त्यांचा मतविकास होत होता. ते अभिनवभारताचे गोटांतील एक प्रमुख कार्यकारी झालेले होते. त्या सुंदर क्रीडा नदीवर अनेक ओळखीचे हंसजातीय पक्षी क्रीडा करीत होते. नाना फुलें फुललेलीं होती. कृत्रिम धवधवे मंजुळ पतन घेत घेत नदीत उतरत होते. तो शुद्ध सुगंधित वायु खोल श्वासोश्वास करीत वैद्यांनीं सांगितल्या-प्रमाणें ते उभयतां नदीकाठानें क्षणभर हिंडले. तों एक मराठी वर्तमान-पत्र खिशांतच राहिलेलें होतें तें वाचावयास सावरकरांनीं हातांत घेतलें. परमप्रिय स्नेह्यांवर, जीव कीं प्राण असलेल्या धाकट्या भावावर, सहकारी संवगड्यांवर, लाडक्या शिष्यांवर, पूज्य देशभक्तांवर देशांत हे प्रसंग, हे छळ, हे बंदिवास गुजरत असतां मी येथें क्रीडानदीवर पक्ष्यांची व फुलांची सुंदरता पहात रमतों आहे ना? माझ्या उपदेशानें प्रेरित होऊन, माझ्या शब्दांबरोबर आपला प्राण देणारे हे माझे आत इष्ट व देशबांधव तिकडे जाच, छळ सोशीत असतांना व तुसंगांतील अध्यात्मांतून अन्नाशिवाय

कुजत पडले असतांना मी प्यारिसयधील शुद्ध सुगंधित वायु सेवन करून खोलखोल श्वासोश्वास करीत हिंडावें ना! हाय! हाय! त्यांस हें कळेल तर ते मला नीच म्हणून म्हणणार नाहीत काय! त्यांनीं झटलें तर त्यांचा काय दोष!

हे व असलेच विचार सावरकरांच्या डोक्यांत काहूर करून उठले व त्यासरशीं हा अभिजात कुलांत उत्पन्न झालेला, उच्च ध्येयाकडे भरारी मारणारा, स्वतःच्या प्राणांस लीलेनें मातृभूमीकरितां हवन करण्यास सिद्ध झालेला हा उदार, भावनाप्रधान तरुण निश्चय करून उठला कीं, “ मी परत लंडनला जाणार ! मी माझे भाऊ, स्नेही, सहकारी अशा अनेक देशवीरांबरोबर पहिल्या सर्वर्त्तीतच देशाच्या कामास येणार ! मी पॅरिसला रहाणार नाहीं. सगळेच मार्गे राहिले तर मरणार तरी कोण ! जो तो विजय पहावयास इच्छू लागला तर लढाईचे तोंडावर उभा राहून विपक्षाची पहिली फ़ैर छातीवर झेलणार तरी कोण ! छे, मी जाणार !!

* * * * *

पंडित शामजींचा सावरकरांवर अतिशय लोभ असे. ते वारंवार म्हणाले छे ! छे ! आपण जाऊं नये ! “ Thou art a general ! Thou must not go to the trenches. ” आपण सेनापति आहां ! आपण लढाईच्या तोंडावर जातांकामा नये, सेनापती का कधीं सायपर्स व मायनर्समध्ये जातो ! ” सावरकर हें ऐकून अधिकच लाजत. त्यांस वाटे कीं, जे तोंडावर फ़ौजेंत धरले गेले त्यांस शिपाई म्हणावें व आपण जे मार्गे मार्गे कातडें बचावून रहातो त्यांनीं जनरल म्हणवावें हें कसेंसेंच दिसतें. मी तोंडावर जातों. धक्काधक्कींत गोळागोळींत सुटून पुन्हां जिवंत आलों तर जनरल म्हणवीन व मार्गे राहीन ! सगळ्यांनीं मोठा घातला पण ह्यांनीं जातोच म्हटलें. आणखी कांहीं कारणें त्यांच्या पॅरिसहून लंडनला जाण्यास झालीं होती पण तें सविस्तर वृत्त जेव्हां ते स्वतःच प्रसिद्ध करतील तेव्हां कळेल. तेथें अति संक्षेपतः अगदीं प्रसिद्ध असलेल्या व कांहीं त्यांच्या

विश्वातु मित्रांच्या तोंडून ऐकलेल्या शब्दांचीच काय ती अवतरणें देणें शक्य आहे.

* * * *

हें साल १९१० चे होतें. शेवटीं सावरकर लंडनला जाणाऱ्या बोटींत चढले. स्टेशनवर प्यारिसमधले सर्व हिंदी लोक, व्यापारी व विद्यार्थी पौंचविण्यास आलेले होते. त्या सर्वांचे सावरकरांवर विलक्षण प्रेम व विश्वास होता. त्या सर्वांस त्यांनीं पुनः पुन्हां सांगितलें कीं, आतां येतो ! ” “ Upto this time you have seen how I tried my best to work much. Now let me see if I can also suffer much ! ” “ आजपर्यंत शक्य तितकें काम करण्याचा प्रयत्न मी करित आलों आतां शक्य तितकें पुष्कळ सहन करण्याची अनुज्ञा असावी ! ” गाडी चालू झाली. बोटही चालू झाली. इंग्लंडला लागली. सावरकर उतरले व गाडीत बसले. डब्यांतच पोलिसांचा गुप्तपणे कडेकोट सशस्त्र पहारा होता. लंडनच्या स्टेशनांत ट्रेन घुसली. सावरकरांचा डबा येतांच “ इथेंच ! इथेंच ! ” म्हणून लष्करी आज्ञा क्रूर व कठोर ध्वनीनें सुटून तो डबा व सावरकर घेरले गेले !!

* * * *

दुसरे दिवशीं ही बातमी सर्व जगांतील पत्रांत फडकली. सावरकरांच्या मित्रमंडळीवर तर ही अकल्पित वीजच कोसळल्यासारखें झालें. कोटीत पोलिसांचा पहारा असतांही लोकांची दाढी झाली. सावरकरांना डॉकमध्ये आणतांच प्रेक्षकांचा आदर अनावर होऊन टाळ्यांचा कडकडाट झाला. इंग्लिश पत्रांनीं फोटो काढण्याचा सपाटा चालविला ! सावरकरांस सांगण्यांत आलें कीं, मरण वा जन्मठेप काळोपाणी या दोनच शिक्षांदून एक कोणची तरी शिक्षा असलेल्या १२१ इ. पि. च्या कलमाखाली आपणांस भरलेलें आहे !!

इंग्लंडच्या ब्रिस्टन जेलमध्ये त्यांस कोंवण्यांत आले. इथेंच ते डिंग-
रास भेटावयास मागें आलेले होते. तेथील त्यांच्या दिनचर्येची, त्यांस
तेथून पळवून नेण्यासाठी झालेल्या विलक्षण कटांची, त्यांच्यासाठी भेटाव-
यास येणाऱ्या स्नेह्यांत लागणाऱ्या चढाओढीची, त्यांच्यावरील खटल्यांतील
व अपीलंतील डावपेंचांची, त्यांच्यासाठी उभारलेल्या फंडांत हिंदीच काय
पण आयरिश लोकांनीहि वर्गणी व सहाय्य कसे दिले त्याची व जजांनीं
हिंदुस्थानांत त्यास धाडवें अशी शेवटीं आज्ञा केली तेव्हांच्या त्यांच्या
भाषणाची अत्यंत मनोरंजक व मर्मभेदक माहिती या संक्षिप्त चरित्रांत
सांगतां येत नाही यास आमचा निरुपाय आहे.

* * * * *

अखेर इंग्लंडांतून हिंदुस्थानांत विनायकरावांना धाडवें असें अपील
कोर्टांनं फरमाविलें. हिंदुस्थानांतील कोर्टासमोर जाणें म्हणजे फांशी वा
अंदमानला जाणें होय हें निश्चित होतें. म्हणून आपले सालिसिटरहस्तें
विनायकरावांनीं आपल्या वहिनीस आपलें “मृत्युपत्र” लिहून धाडलें.
आपणांस पुन्हां कोणाला स्वतंत्र पत्र लिहितां येणें व कोणाशीं बोलणें बहुशा
शक्य होणें नाहीं. म्हणून या जगतांत आपल्या प्रेमाच्या माणसाशीं उच्चा-
रला जाणारा तो आपला शेवटचा संदेश आहे असें समजून त्यांनीं एक
काव्यमय पत्र लिहिलें होतें तें खाली दिलें आहे:—

माझे मृत्युपत्र.

वैशाखिचा कुमुदनाथ नभांत हांसे ॥

यच्चंद्रिका धवल सौघतलीं विलासे ॥

घाली स्वयें जल जिला प्रिय बाल खासे ॥

जाईं फुलें चिमुकलीं नटली सुवासें ॥ १ ॥

आले घरीं सकल आप्त सहृद् जिवाचें ॥
आनंदमग्न कुल गोकुल काय साचें ॥
आदर्श दीप्ति-शुचिता-धृति-यौवनांचें ॥
पाहूनि जें तर्ण-मंडल कीर्ति नाचें ॥ २ ॥

प्रेमें ह्रदें विकसलीं नव यौवनाच्या ॥
गंधें सुवासित उदात्त सुसंस्कृतीच्या ॥
दिव्यालता तसंसि जें गृह बाग झाला ॥
ज्या पौर हर्षित वदे जन 'धर्म-शाला' ॥ ३ ॥

स्वैपाक त्वां निजकरें कुशले करावा ॥
प्रेमें तुझ्या अधिकची सुरसाल व्हावा ॥
संवाद सर्व मिळुनी करितां नितांत ॥
जेवावयासि बसलों जई चांदण्यांत ॥ ४ ॥

श्री रामचंद्र वनवास कथारसाला ॥
कीं केंवि देश इटली रिपुमुक्त झाला ॥
तानाजिचा समरधीर तसा पवाडा ॥
गावा चितोरगड वा शनवार वाडा ॥ ५ ॥

झाली कशी प्रियकरा अपुली अनाथा ॥
दुर्दास्यखिन्न शरछिन्न विपन्न माता ॥
शोकें विवंचुनि तिच्या जई मोचनाचे ॥
केलें अनंत तरुणा उपदेश साचे ॥ ६ ॥

तो काल रम्य, मधुरा प्रिय संगती ती ॥
तें चांदणें, नवकथा-रमणीय रात्री ॥
तें ध्येय दिव्य निजमातृ-विमोचनाचें ॥
तो उग्र निश्चयहि, ते उपदेश साचे ॥ ७ ॥

झाल्या तदा प्रियकरांसह आण भाका ॥
 त्या सर्व देवि वहिनी स्मरती तुम्हां कां ? ॥
 'बाजी प्रभू ठरं' वदे युव संघ सर्व ॥
 'आम्हीं चितोर युवती' युवती सगर्व ॥ ८ ॥
 कीं घेतलें व्रत न हें अम्हि अंधतेनें ॥
 लब्धप्रकाश इतिहास-निसर्ग-मानें ॥
 जें दिव्य दाहक म्हणूनि असावयाचें ॥
 बुध्याचि वाण धारिलें करिं हें सतीचें ॥ ९ ॥

२

ज्या होती तें प्रिय जनांसह आणभाका ॥
 त्यांतें स्मरोनि मग सांप्रत हें विलोका ॥
 नाहीं पुरीं उलटलीं जरि भाठ वर्षें ॥
 तों कार्यसिद्धि इतुकी मन कां न हवें ? ॥ १० ॥
 आसेतुपर्वत उचंबळला स्वदेश ॥
 वीराकृती धरित टाकुनि दीनवेष ॥
 भक्तांचिया रघुपदीं झुलताति झुंडी ॥
 जाज्वल्य होयहि हुताशन यज्ञकुंडी ॥ ११ ॥
 तो यज्ञ सिद्ध करण्यास्तव उग्र दीक्षा ॥
 जे घेति येइ तइं तत्कृतिची परीक्षा ॥
 "विश्वाचिया अखिल मंगलधारणाला ॥
 बोला असे कवण भक्त्य हुतागजाला" ॥ १२ ॥
 आमंत्रण प्रभु रघूत्तम सोडितां हें ॥
 दिव्यार्थ, देव ! आमुचें कुल सज्ज आहे ॥
 हे साध्वि ! गर्जुनि असे पहिल्या हवीचा ॥
 हा ईश्वरीं भिळविला अम्हि मान साचा ॥ १३ ॥

धर्मार्थ देह बदलों ठरलें नितांत ॥
 ते बोल-फोल नचि बालिश बायकांत ॥
 ना भंगली भिडनिया धृति यातनांनां ॥
 निष्काम-कर्मरति योगहि खंडिला ना ॥ १४ ॥
 ज्या होति तैं प्रियजनांसह आणभाका ॥
 केल्याचि सत्य कृतिनैं अजि ह्या विलोका ॥
 दीप्तानलांत निजमातृ-विमोचनार्थ ॥
 हा स्वार्थ जालुनि-अम्हीं ठरलों कृतार्थ ॥ १५ ॥

३

हे मातृभूभि तुजला मन वाहियेलें ॥
 वक्तृत्व-वाग्बिभवही तुज अर्पियेलें ॥
 तूंतेंचि अर्पिलि नवी कविता बधूला ॥
 लेखांप्रती विषय तूंचि अनन्य झाला ॥ १६ ॥
 त्वत्स्थंडिलीं ढकलिलें प्रिय मित्रसंघा ॥
 केलें स्वयें दहन यौवन-देह-भोगा ॥
 त्वत्कार्य नैतिक सुसंमत सर्व देवां ॥
 तत्सेवनींच गमली रघुवीरसेवा ॥ १७ ॥
 त्वत्स्थंडिलीं ढकलिली गृह वित्त मत्ता ॥
 दावानलांत वहिनी नवपुत्रकांता ॥
 त्वत्स्थंडिलीं अतुल-धैर्य वरिष्ठ बंधु ॥
 केला हवी परम कारण पुण्यसिंधु ॥ १८ ॥
 त्वत्स्थंडिलावरि बळी प्रिय बाल झाला ॥
 त्वत्स्थंडिलीं बघ अतां मम देह ठेला ॥
 हें काय बंधु असतों जरि सात आम्हीं ॥
 त्वत्स्थंडिलींच असते दिधले बळी मी ॥ १९ ॥

संतान या भरतभूमिस तीस कोटी ॥
 जे मातृभक्ति-रत-सज्जन धन्य होती ॥
 हें आपुलें कुलहि त्यामधि ईश्वरांग ॥
 निर्वैग होउनि ठरेल अखंड वंश ॥ २० ॥

४

कीं तें ठरोहि अथवा न ठरो परंतु ॥
 हे मातृभू अम्हि असो परिपूर्ण हेतू ॥
 दीप्तानलांत निजमातृविमोचनार्थ ॥
 हा स्वार्थ जाळुनि अम्हीं ठरलों कृतार्थ ॥ २१ ॥
 ऐसें विवंचुनि अहो वहिनी ! व्रतातें ॥
 पाळोनि वर्धन करा कुल दिव्यतेतें ॥
 श्रीपार्वती तप करी हिमपर्वतीं ती ॥
 कीं विस्तवांत हंसल्या बहुराजपूती ॥ २२ ॥
 तें भारतीय-ललना-वल-तेज कांहीं ॥
 अद्यापि या भरतभूमित लुप्त नाहीं ॥
 हें सिद्ध होइल असेंच उदार उग्र ॥
 वीरांगने ! तव सुवर्तेन हो समग्र ॥ २३ ॥
 माझा निरोप तुज येथुनि हाच देवी ॥
 हा वत्स वत्सल तुझ्या पादिं शीर्ष ठेवी ॥
 सप्रेम अर्पण असो प्रणती तुम्हांतें ॥
 आलिंगन प्रियकरा मम अंगनेतें ॥ २४ ॥
 कीं घेतलें न व्रत हें अम्हीं अंधतेनें ॥
 लब्धप्रकाश-इतिहास-निसर्गमानें ॥
 जें दिव्य दाहक म्हणोनि असावयाचें ॥
 बुद्ध्याचि वाण धरिलें करिं हें सतीचें ॥ २५ ॥

* * * * *

हिंदुस्थानांत सावरकरांना आणण्याचा हुक्म सुटला पण तो अजून कर्तीत उतरावयाचा होता. नेहमीचा मार्ग म्हणजे इंग्लिश खाडीतून फ्रान्स-मधून जावयाचें पण सावरकरांना हिंदुस्थानांत नेणें हें कांहीं निर्विघ्नपणें पार पडणार नाहीं असा पोलिसांना प्रथमपासूनच संशय असल्यानें त्यांनीं फ्रान्सचा मार्ग पूर्णपणें टाळण्याचें ठरविलें. इकडे फ्रान्समध्येही हिंदी पुढारी सावरकर फ्रान्समध्ये शिरतांच फ्रेंच कोर्टीत बलात्काराच्या बंदीचा दावा इंग्लिश पोलिसावर आणण्यास टपलेलेच होते. म्हणून इंग्लंडमधून निघून कोणत्याही अन्य राष्ट्रीय बंदरास न लागतां थेट हिंदुस्थानास न्यावें असे वेत करून इंडियन व इंग्लिश पोलिसचे नामांकित आफिसर धाडून मोठ्या कडेकोट बंदोबस्तानें सावरकरांस घेऊन वित्केच्या आखातानें गळत हाकारण्यांत आलें.

* * * * *

त्यावेळेस दोनच विचार सावरकरांच्या डोव्यांत घोळत होते. एक तर आपणांला पकडण्यांत पोलिसनें व सरकारनें मोठी चतुराई केली ही त्यांची पोकळ घमैंड तोडून त्यांच्या या सर्व बंदोबस्तास धूळ चारून शक्य तर स्वपराक्रमानें निसटून पुन्हां कार्य आरंभावें. किंवा तें न साधल्यास निदान असें कांहीं तरी साहस करावें कीं, युरोपच्या सर्व देशांचें लक्ष क्षणभर तरी हिंदुस्थानच्या राजकारणाकडे सादर वेधून जावें. युरोपभर हिंदुस्थान म्हटला म्हणजे बायकांस जिवंत जाळून त्यांस सती म्हणणारा व पोरें जन्म-तांच गंगेंत फेंकून देऊन त्यांस पूज्य समजणारा धर्मवेडा, भोळा व स्वेच्छेनें इंग्रजांच्या गुलामगिरींत रावणारा देश होय. अशी साधारण समज इंग्रजी मिशनऱ्यांनीं व प्रचारकांनीं फैलावल्यामुळें प्रचलित होती. युरोपच्या बायका बोलतां बोलतां झटकन विचारीत “तें असेल ! तुम्ही पूर्वीं मोठे पंडित असाल पण एक धनगराचें पोर जितक्या शेळ्या हातीं ठेवूं शकत नाहीं,

त्याच्या अनेक पट तुमचीं जिवंत माणसें एक इंग्लिश पोर वळवीत व सांभाळित असतें ना ? तर मग तुम्हीं गुलामगिरीला योग्यच आहांत. तुम्हांत जेव्हां साहस येईल, तुमच्यांतील एकेक स्वातंत्र्यप्रेमी तरुणास सांभाळतां सांभाळतां दहा दहा इंग्रज हात टेकतील तेव्हांच आम्हीं समजू कीं, इंग्रज तुमच्यावर केवळ बलात्कारानें राज्य करीत आहेत. ” त्यावेळेला युरोपांत असलेली ही हिंदी लोकांविषयींची समज घालविण्याकरितां हिंदुस्थानच्या आकांक्षांची व त्याच्या त्या सफल करण्याच्या कठोर निश्चयांची सर्व जगतास सूचना देणें अवश्य होतें असें त्यांस वाटलें असावें.

* * * * *

युरोपांतील त्या वेळेस प्रचलित असलेला हा समज आज पुष्कळ कमी झालेला आहे. आज युरोपांत हिंदुस्थानच्या स्वातंत्र्यगामी राष्ट्राकांक्षेस आंतरराष्ट्रीय महत्त्व आलेलें आहे. देशासाठीं व राष्ट्रासाठीं प्राणदान करणारे मोठमोठे वीर, हुतात्मे व तपस्वी हिंदुस्थानांत आहेत हें सिद्ध करण्याची आज आवश्यकता राहिली नाही. आज हिंदुस्थानांतील जे राजकारणी लोक तिकडे काम करीत आहेत, त्यांस बायका हसून आज तसें विचारूं शकत नाहीत. कारण ज्यांस सांभाळतां सांभाळतां दहा दहा इंग्रजांस नाकीं नव यावे असे कांहीं स्वातंत्र्यप्रेमी तरुण हिंदुस्तानांतही निघाले आहेत. युरोपमध्ये हिंदुस्थानच्या राजकारणाविषयीं वाटत असलेली तुच्छता अथवा तिरस्कार काढून टाकून त्यांस त्यांचें महत्त्व पटवून देणाऱ्या साहसी पुरुषांमध्ये सावरकर हे निस्संशय प्रथम व प्रमुख होत.

* * * * *

या दोन विचारांनीं प्रेरित होऊन ते एकसारखी संधी पहात टपत होते कीं, या यांच्या कडेकोट बंदोबस्तांतूनही आपणांस काय करतां येईल.

त्यांनी ती संधी साधण्यासाठी किती कुशलतेने सर्व व्यूह रचला व पदोपदी पोलिसाचे चातुर्यास कशी धूळ चारली ती आतिमनोरंजक माहिती इथे विस्तरशः देतां येणे शक्य नाही. ती त्यांचे तेच जेव्हां लिहितिल तेव्हां कळू शकेल. इतकें मात्र खरें की, बोट मार्सेलिसच्या बंदराकडे जाणार नाही हें प्रथम प्रसिद्ध केलें असतांही ती एकाएकी मार्सेलिसला जाऊ लागली. सावरकरांचे मनांत आशा उदय पावली की, न जाणो आपली मंडळी बोटीवर येऊन कांहीं सहाय्य करूं शकतील. पण बोट मार्सेलिसला पोचतांच कोणीही सहाय्यक दिसेना. इतकेंच नव्हे पण त्यांस सोडून पोलिस एक मिनिटभरही दूर होईनात. केवळ स्नानाचे खोर्लीत त्यांस कोंडीत तेव्हां वा शौचास जातेवेळीं जरा दूर पण दाराशीं खेदूनच उभे राहत. इतकेंच नाही पण दाराचे समोर एक मोठा आरसा ठेवून त्यांतून प्रतिबिंबानें आंत काय करीत आहेत हें टक लावून पहात. दोनदां त्यांचें लक्ष्य चुकवून निसटण्याचा प्रयत्न केला. दोनदां फसला. पण दोनदांही तो केला हें एक सावरकरांचें सावरकरांनाच कळलेलें होतें.



प्रकरण ७ वें.

बोटीवरून समुद्रांत उड्डाण.

प्रातःकालही झाला नव्हता. बोट सुटण्याचे वेळीं प्रवाशांची ये जा चाललेली होती. दोघेही युरोपियन पोलिस आफिसर निजलेले व एक जागत बसलेला व त्या सर्वांचे मध्ये सांवरकरांस घालून त्या लहान पांच सात पावलांच्या खोलीचें (क्वाविनचें) दार लावलेलें. आतां थोडक्या वेळानें बोट सुटणार. जें काय शक्य असेल तें आतांच करतां येईल. पण करतां काय येईल ? हे तर सर्व सावध. तथापि ठरल्याप्रमाणें आणखी एकदां तिसरा प्रयत्न करून पहावा मग जें होईल तें होवो ! सावरकर त्या जागत्या शिपायास म्हणाले, “ शौचास चलावें पहाट झाली आहे ” पण तो एकटाच चला म्हणण्याचे स्थळीं आपल्या ऑफिसरांस जागें करूं लागला ! सावरकर समजले घात झाला. तरी पुढें पाहूं या. आफिसर व तो शिपाई हे दोघे दोहोंवाजूनें त्यांस मध्ये घालून शौचाचे खोलीकडे गेले. गोलिसांनीं एक रतिमात्रही त्यांचा कडेकोट बंदोबस्त दिला केलेला नव्हता. शौचाचे खोलीस काचेचें दार. समोर आरसा. सावरकर काय करतात तें दारास लागूनच एकसारखा तो शिपाई पहात हाता. शौचाचे खोलीचे वर मात्र एक पोर्ट होल म्हणजे अगदीं लहान वाटोळी खिडकी होती. व तिचें काचेचें दार थोडें किलकिलें केलेलें होतें. या खिडक्या गलबतावर बहुतेक एकाच आकाराच्या असल्यानें त्यांचें साधारण मोजमाप मोठ्या चातुर्यानें सावरकरांनीं पहिल्यानींच केलेलें होतें. पण त्या खिडकीपर्यंत पोचावें कसें ? आपण थोडे हल्लें तरी समोरचा शिपाई बोंब मारणार मग चढावें कसें ? जर प्रयत्न फसला तर खटल्याचा सर्व रंग आणखी

काळा कुट्ट होणार. पोलिस, यमयातना व मारहाण करण्यास सोडणार नाहीत. मागून गोळ्याही झाडणारच ! पण या सर्व प्रश्नांचा व परिणा-
मांचा विचार त्यांनीं मार्गेच केला असल्याने व आयुष्याची आशा त्यांनीं
कर्धीच सोडली असल्याने ते आपल्या मनाशी पण स्पष्टपणें पुटपुटले,
“ Now or never ! ” आतांच ! नाही तर पुढें अशक्य !

* * * * *

झटपट त्यांनीं अंगावरचा सहेतुकच आणलेला लांब गाऊन--अंगरखा-
काचेच्या दारावर टाकला. त्या योगें त्या शिपायास किंचित् अंधुक दिसूं
लागल्याने तो मार्गे पहात आहे तोंच एका उडीसरशीं दोन तीन लांकडे
पकडून सावरकर खिडकींत आले. “क्या क्या करता ? ” इतकें तो
शिपाई ओरडतो व शुद्धीवर येतो न येतो तों अंगांत सहेतुकच प्रथमपा-
सून घातलेल्या तंग गंजफ्राकचे विजारीसह सावरकर खिडकींत अंग घुसडून
सरकूं लागले ! तोंच मार्गे शिपायानें एकसहा बोंब मारून काचेचें
दार लाथ मारून फोडलें. मार्गे तो घुसतो तों पुढें सावरकर
खिडकींतून निसटले. ताड ताड गोळ्यासारखे आवाज, बोंबा, शिव्यांचा
कल्लोळ ! सावरकर समुद्रांत उडी घालून गोळी आपल्यास न लागावी
म्हणून डुबकी घेऊन पुढें चालले. खिडकीपाशीं शिपाई व अधिकारी आले
पण त्यांची छाती उडी घेण्यास होईना--किंबहुना तें अशक्यच होतें. ते
परत बोंब घालीत बोटीच्या कप्तानाकडे पळाले. सर्व बोट खडबडून
उठली. व डाब्रिज (फेंका पूल) वरून तटावर उतरण्यासाठीं लगबग
धावूं लागले. त्या संर्धत समुद्र पोहून सावरकर तटास लागले. पण पुढें ती
उंचच उंच तटाची भित आली. आजूबाजूस लोक बोटीवरील बोंबेनें
सावध होऊन आडवे आले होते.

* * * * *

६८ स्वातंत्र्यवीर विनायकराव सावरकर ह्यांचें संक्षिप्त चरित्र.

लहानपणीं संस्थेंत शरीरपरिवर्तनाचे जे नियम अंतर्गत त्यांत एक नियम असे कीं, तटावर चढण्याची प्रत्येकांनै संवय करावी ! ती संवय कामास आली. सावरकर तट चढून फ्रान्सच्या भूमीवर उतरले. त्यांचे चित्तांत स्पष्टपणें विचार आला कीं हीच फ्रान्सची भूमि ! मी हिला शिवलों आहे ! मी आतां फ्रान्सच्या रक्षणाखालीं आलों आहे ! माझे अर्थे काम झालें. पुढील अर्थ हो वा न हो !! त्यांनीं एक दीर्घ श्वास घेतला. फारा दिवसांनीं स्वतंत्र वायु मी हुंगीत आहे अशी आठवण त्यांस झाली व तो श्वास त्यांस खरोखरच अत्यंत मधुर लागला ! पण एकच श्वास तो !!

* * * * *

कारण इतक्यांत तिकडे बोटीवरील सारे अधिकारी नौकर व पोलिस बापा टाकीत धांवत ओरडत “चोर धरा ! चोर धरा !” म्हणून आरोळी उठवीत आले. सावरकर तटावर येतांच थकले असतांनाही क्षणभर न थांबतां सरळ बाणासारखे पुढें धुसले. धांवतां धांवतां पुन्हां : पुन्हां : वळून मागे पहात तों इंग्रज चडूंकडून कोंडीत येत आहेत. आजूबाजूस पुन्हा पुन्हा पहात कीं, चुकून एखादा जरी हिंदी मनुष्य इथें दिसेल तरी त्याचेकडून प्यारिसला व फ्रेंच म्याजिस्ट्रेटला तार देववीन व या फ्रान्सच्या कायद्याचे विरुद्ध चाललेल्या व मला धरून तुरुंगांत टाकणाऱ्या इंग्लिश पोलिसांसच धरून तुरुंगांत टाकवीन ! पण कोणी स्वजन दिसेना ! स्वजन, स्वदेश तर दहाहजार मैलावर राहिले पण स्वराज्याचे कल्याणासाठीं विदेशांत मृगया होत असलेल्या ह्या एकाकी पंचवीस वर्षांच्या तरुणास कोणी एखादा पैसा जरी देईल तरी त्या उभ्या आडव्या धावणाऱ्या द्राममध्ये बुडी घेऊन तो कोठल्याकोठें निघून जाऊन मृत्यूच्या दाढेंतून सुटेल. आतां त्याचें जीवन वा मरण एका पैशावर अवलंबून आहे !

* * * * *

पण एक पैसाही कोटून मिळणार ? पण तो तरुणही हात पाय गाळणारा नव्हता ! फ्रेंच पोलिस ! फ्रेंच पोलिस म्हणून हांक मारीत तो एकसारखा पुढें धावत होता. मार्गे व आजूबाजूनीं चोर ! चोर ! म्हणून खोटाच आरोप उठवीत ते पांच पन्नास माणसांचें लटांवर धांवत येत होतें. पण त्यास धरूं शकत नव्हतें. आतां तर मागच्याच्या ओरडीनीं उत्तेजित फ्रेंच मार्गस्थलोक पुढूनही आडवे झाले. पण आठ्यापाठ्याप्रमाणें हुलकावण्या दाखवीत तो हिंदी तरुण तसाच पुढें धांवत निसटत सगळ्यांस चकवीत चाललाच होता. इतक्यांत बाजूस एक फ्रेंच पोलिस दिसला ! बस या स्थलीं या पोलिसाचे हातीं स्वेच्छेनें जाऊन त्यास सांगावें कीं, फ्रेंच म्याजिस्ट्रेटकडे घेऊन चल तिथें मी चोर नसून हिंदुस्थानच्या स्वातंत्र्यार्थ इंग्लंडशीं झुंजत असल्यानें धरला गेलेला एक इंग्लंडचा राजकीय बंदी आहे ! व फ्रान्सचा एक स्वतंत्र व निर्दोष अभ्यागत आहे ! असले परिस्थितीत हेंच सर्वोत्तम ! असें योजून ते उभे राहिले. फ्रेंच पोलिस आला. पण त्याचे मागोमाग चडूंकडचा तो पाठलाग करणाऱ्या इंग्रजांचा घोळकाही आला. त्यांनीं त्या फ्रेंच पोलिसास आधींच मथवून ठेवलेलें होतें. ते आंगावर मोठमोठ्या जरीच्या फिती लावलेले बलाढ्य इंग्रज सरकारचे अधिकारी ते सांगतात कीं हा चोर आहे ! हें एक मिसूर न फुटलेलें, अंगांत एक गंजीफ्राकची तुमान असलेलें, धुळीनें भरलेलें व एका पददलित हिंदुस्थान नांवाच्या कुलीच्या देशातलें कोणातरी कुलीचें भिकारी मूल-हें चोर असलेंच पाहिजे ! त्यांनीं सावरकराचा हात बळकट धरला. सावरकरांनीं पुन्हां बजावले कीं, मी चोर असलों तरी तुला फ्रेंच कोर्टांत नेल्याविना मला दुसऱ्या कोणाच्याही हातीं देतां येत नाही ! पण तो एक यःकाश्चित फ्रेंच पोलिस कायद्याच्या शब्दांशीं असलेल्या परिचयापेक्षां सोन्याच्या गिन्यांशीं असलेला त्याचा परिचय व त्याचा लोभ हा केव्हाही अधिक असणारच ! तो त्या द्रव्याच्या तेजानें दिपला, चसकला व मार्गेपुढें कलें

लागला. तोंच त्याची पुढे वाट न पाहतां इंग्रजांनीं सावरकरांना धरून ओढीत, ताणीत, ढकलीत बलत्काराने स्टीमरवर चढविले ! ते त्या बलत्काराचा प्रतिनाद करित होते ! !

* * * * *

ती रात्र भयंकर होती ! त्या एवढ्याशा क्याबिनीत सर्व पोलिस कोंबून उभे होते. बसावयास जागा नव्हती. दारावर एक नागवी तरवार टांगत ठेवलेली. कोणी ब्र काढील तर शपथ. आजुवाजूच्या सर्व क्याबिनी सोडून मालबताच्या सर्व भागांत सुखवस्तू प्रवासी चाललेले. तो भागच रिकामा केला कारण ? पोलिस आपसांत सहेतुक त्या तरुण बंदीस ऐकूं जावें अशा ध्वनीनें म्हणत “ आज रातको सालेको बताएंगे ! ” तर काय आज रात्रीं नाशिकला जो छळ झाला म्हणून आपण वाचलें तसलाच छळ होणार काय ? आज मला तोंडांत वोळा देऊन हे मारहाण व छळ करणार ! ठीक ! हें तर आम्हांस त्याच दिवशीं कळलें होतें कीं ज्या दिवशीं आम्हीं हें राष्ट्रोद्धाराचें व्रत उचललें होतें.

* * * * *

पण ह्या इतक्या साहसाचा काय परिणाम झाला ! सुटका म्हणावी तर झाली नाही. उलट पायांतील बेड्या अधिकच जड व कांटेरी झाल्या ! वरें दुसरा उद्देश कीं युरोपमध्ये आपल्या कष्टाने हिंदुस्थानच्या आकांक्षांची व राजकीय साहसाची व स्वातंत्र्य संपादनाच्या कठोर प्रतिज्ञेची प्रसिद्धी (जाहिराती) व्हावी तर तेंही फसलें कारण मासेलिसला आपण निसटलों ही बातमी जगांत चिटपाखराला सुद्धां कळणार नाही ! कोण कळवणार ! तथापि कर्मण्येवाधिकारस्ते ! कर्मण्येवाधिकारस्ते ! !

* * * * *

रात्र झाली. प्रतिक्षणीं सावरकर बघत होते कीं हे मारहाणीस केव्हां आरंभ करतात. थोड्याच वेळांत त्यांचा मुख्य इंग्लिश ऑफिसर अगदीं निरखून निजलेल्या सावरकरास न्याहाळीत उभा राहिला. व शेवटीं म्हणाला, “क्या अवलाद है !” सावरकरांना डोळे उघडले. तेव्हां तो म्हणाला, “तुला शरम वाटत नाही !” सावरकर कांहीं उत्तरले नाहीत. तेव्हां आणखी चढून जाऊन इंग्लिशमधल्या दोन निवडक शिष्या हांसडल्या व आंगावर आलेसारखे करून हातवारे करीत म्हणाला, “कीं काय करूं ? मी त्यावेळेस जागा नव्हतो नाहीं तर तुझ्या.....! हे अपशब्द ऐकतांच सावरकर उठून बसले व त्या आफिसरास गंभीर स्वरांत म्हणाले “हैं पहा ! मी ज्यावेळेस ज्याला तुम्ही बंड म्हणतां तें उभारलें तेव्हां मी आपल्या घरास प्रथम आग लावून दिली व नंतर इतरांचीं घरे जाळावयास निघालों. मी जिवंतपणींच आतां मेलेला आहे. नंगा निर्भयपणा हा माझा एकच मित्र आहे. पण तुम्ही ? तुम्हांस बायकामुलें आहेत. तुम्हांस अजून जगावयाचें आहे. तेव्हां हैं ध्यानांत घरा कीं, जर तुम्ही मला असे अपशब्द बोलाल, जर मारहाण कराल तर मी तर मरेनच पण तुम्हांपैकीं कोणा एकास घेऊन मरेन !” सावरकरांचे हे शब्द फोल नव्हते. त्या रात्री ज्या तुमा-नीच्या खिशांत तो पिस्तुल भरून ठेवी ती तुमान सहज विसरून वरच्याच खुंटावर होती. सावरकरांनीं योजून ठेविलें होतें कीं, जर कदाचित मारहाण करूं लागले तर शक्य तर झटपट करून त्या तुमानांतलें तें पिस्तुल घ्यावयाचें व शक्य तर त्याचा निदानीं आपलाही अंत करून टाकावयाचा ! !

* * * * *

ते तशा भयंकर दडतेचे व नग्या निर्भयतेचे शब्द व्यर्थ गेले नाहीत. एकाएकीं तो अधिकारी नरम झाला, व कळवळून म्हणाला “मी शिबी बिबी कांहींएक देणार नाहीं. तुम्हीही असा कांहींही अविचार करूं नये. हैं पहा मी तुम्हांस किती सभ्यपणानें वागविलें. पण तुम्ही माझ्यावर पेच

७२ स्वातंत्र्यवीर विनायकराव सावरकर ह्यांचें संक्षिप्त चरित्र.

मारुन माझे बायकापोरांचे तोंडची भाकर काढून घेतलीत. म्हणून कांहीं शब्द रागांत माझे मुखांतून निघून गेले ” सावरकर म्हणाले, “ तुम्ही म्हणतां तें एक प्रकारें खरें आहे. पण हें पहा, तुम्हांला बायकापोरें आहेत. तशीं मलाही नार्हीत काय ! मग जेव्हां हें वारंट घेऊन तुम्ही मला पकडलेंत व इतक्या बंदोबस्तानें व कठोर कौशल्यानें पहारा देत फांशीचे खांबाकडे चालविलेंत तेव्हां माझ्या बायकापोरांचें काय होईल याचा विचार तुम्हीं केला होतात काय ! तुम्ही सभ्यपणानें वागतां तर मीही कांहीं असभ्यपणानें नागवा नाचत नाहीं. मीही सभ्य व गोड भाषेतच बोलतो. पण आपली माझी ज्या परिस्थितींत गांठ पडली आहे त्या परिस्थितीचाच हा दोष आहे. तीत तुम्ही मला स्वतंत्र वावरून न देतां जोंवर बांधून—करकचून बांधून—फांशीकडे नेता आहांत तोंवर शक्य तर तुमच्या हातांतून सुटून जाण्याचा मीही प्रयत्न करणारच. तेव्हां याविषयीं कोणी कोणावर जळण्यांत अर्थ नाहीं. जर तुम्हास मला ठार मारावें हें कर्तव्य वाटतें, तर मला तुमचे हेतू निष्फळ करावे हें कर्तव्य वाटणारच.


* * * * *

झालें. मारहाणीच्या रंगांत एकसहा फरक झाला. ती तरवार अदृश्य झाली. पोलिसांची आपसांतील भाषणांत चालणारी शिवीगाळ ऐकूं येईनाशी झाली. मात्र बाकी बंदोदस्त इतका झाला कीं, श्वासोश्वास करणें कठीण वाटूं लागलें. लहान क्याबिनमध्ये सदा राहाणें व तेंही दोन विपक्षी माणसांसह. तेथेंच जेवण, तेथेंच लष्वी, इतकेंच काय परसाकडेसही हातकडी-सुद्धां एका मनुष्याच्या हातांत हात घालून बसणें. हातकडी जेवतांनाही अर्धीच निघे. सूर्यप्रकाश बघावयास मिळेना मग सूर्य दूरच ! डॉक्टरला अर्जे केल्यानंतर क्याबिनचे समोर आठ नऊ पाऊलें उजेडांत चालावयाची अनुज्ञा मिळाली ! ही बाह्य परिस्थिती आणि मनःस्थिती त्याहून ही भयंकर ! आतां पुन्हां सुटकेची संधी सांपडणें पुन्हां किती—अशक्य आतां हिंदुस्था-

नांत जिवंत जाऊन विजेत्याच्या रथाच्या चाकाला बांधले जाऊन त्याच्या जयोत्सवास शोभा आणण्यापेक्षां आतां येथल्या येथें हा समुद्र उचंबळून माझ्या एकट्याच्या क्याबिनमध्ये शिरून मला अलगाज नेऊन बुडवून टाकील तर किती उत्तम ! आत्महत्येचें जें कार्य धर्म करूं देत नाही ती प्रकृति येऊन स्वयंमेव करो ! पूर्वी सागरास विनंति केली होती.

ने मजशीं ने परत मातृभूमीला ! सागरा प्राण तळमळला ॥ व त्यानेंही ती ऐकली पण अशी ऐकिली कीं, तें वरदान शापाहून भयंकर व्हावें ! आतां मातृभूमीला परत ने म्हणून नव्हे तर:—

“ दे साक्ष सिंधु ! ज्या काळा रे !
वाहसी मज तमःपुरिला (त्या)
प्रत्येक तुझ्या कळोळा (तै)
विनविलें न कां । उघडुनि मुखा ।
ज्या घेऊं न दे धर्म दे तया मरणा ॥



प्रकरण ७ वे.

जन्मभूमीत आगमन पण दोन जन्मठेपींची शिक्षा

आतां मातृभूमि पाय लागला पण तो सशस्त्र नागव्या तरवारी घेऊन थिडीच्या पायरीपायरीवर उभ्या राहिलेल्या गोऱ्या सैनिकांचे रांगेतून ! मुंबई-हून त्वरित त्यांस नाशिकला स्पेशल ट्रेनने नेण्यांत आलें. डब्यांचे, मोटारीचे, घराचे सर्व दरवाजे बंद ! बरोबर एक धिप्पाड आफिसर होता त्याचे हातांत एक हातकडी व तिची दुसरी कडी सावरकराचे हातांत अडकविलेली. लवचीस व शौचास देखील त्याचेदरोबर त्याच स्थितीत जाणें ! नाशिकला येतांच त्यांस काढणी घालून म्हणजे दंडामार्गे दोऱ्या बांधून त्या बैलाच्या देसणीप्रमाणें धरून हातांत हातकडी व पायांत बेड्या ठोकून पोलिसाचे चौकीपुढील मार्गावर फिरविण्यांत आलें. पण इतक्या सर्व खटाटोपामधूनही छिद्र पाहून सावरकरांचे हातांत एक इंग्लिश पत्र पडलें. त्यांत तार होती की, फ्रान्सने सावरकरांस परत देण्याविषयी इंग्लंडकडे मागणी केली आहे ! व जगभर त्याविषयाची चर्चा चालली आहे !!!

* * * * *

तर मग मारसेलिसचें साहस पूर्णपणें वायां गेलें नाहीं. एक उद्दिष्ट तर सफल झालें कीं, युरोपभर हिंदुस्थानच्या आकांक्षेचा दुंदुभी वाजूं लागली. डेली न्यूज व तत्सम इंग्रजी पत्रांनीं स्वतःच लिहिलें कीं, इटलीतील राज्यक्रांति-रकर म्याझिनी व ग्योरीवाल्डी ह्यांच्यावरील आरोपास न जुमानतां इंग्लंडने ष आश्रयस्थान दिलें तर ते त्यांच्याचप्रमाणें स्वदेशस्वातंत्र्यार्थ झगड-ा सावरकरांसही फ्रान्समधें कां मिळू नये ! युरोप, अमेरिका, चीन, यून व आयरिश पत्रांत तर सावरकर यांची तुलना म्याझिनी, क्रोसथ

ग्यारीवाल्डी यांच्याशी उघड उघड करण्यांत येऊं लागली व त्याबरोबरच हिंदी स्वराज्याच्या चळवळीसही महत्त्व प्राप्त होऊन तिच्याकडे जगाचें लक्ष कधीच वेधलें नव्हतें असें वेधूं लागलें. डेली न्यूजचा वरील कट (cuttings) व इतर कांहीं युरोपीय पत्रांचे उतारे सावरकर यांस नाशिककडून येरोड्यास आणतांना मिळाले. तेव्हां क्षणभर चित्तास आनंद झाला. पण तोंच मनांत वाटलें कीं, पराजयाचें दुःख टाळण्यास मी कर्मण्येवाधिकारस्ते या वचनानें समाधान करून घेतलें होतें, जर कर्मण्येवाधिकारस्ते या तत्त्वानें निष्फळतेच्या दुःखास तुझा अधिकार नाही तर आज अंशिक सफलतेच्या आनंदावरही तुझा काय हक्क ?

* * * * *

मार्सेलिसला घडलेली हकीकत कशी काय बाहेर फुटली याविषयी इंग्रजी अधिकाऱ्यांना अत्यंत आश्चर्य वाटलें. त्यांनीं इतर माहिती मिळविण्यासाठीं जसा सावरकरांपाठीं मागें ससेमिरा लावला तसाच मार्सेलिसहून प्यारिसला तुम्ही पळाल्याची तार कोणी केली याविषयीही विचारून थकविलें. कोणी कां होईना पण मार्सेलिसला सावरकरांस पकडल्याची तार प्यारिसला देतांच प्रथमतः तो विषय “ ला हुमॅनिटी ” या नांवाच्या पत्रानें हातीं घेतला-हें पत्र जगांतील कम्युनिस्ट सोशियालिस्टांचें जें बायबल समजलें जातें त्या ‘क्यापिटल’ या नांवाच्या अर्थशास्त्रीय ग्रंथाचा कर्ता कार्ल मार्क्स या प्रख्यात पुरुषाचा नातू चालवीत असे. त्यांत सावरकरांविषयीं नेहमींच आदर वाटत असल्यानें त्यांच्या वर्चस्वी पत्रानें तो विषय सारखा उचलून धरला. फ्रेंच सिनेटमध्ये खळबळ आरंभली गेली. इंग्लंडचें व फ्रान्सचें या विषयावर वितुष्ट पडतें कीं काय असा धाक पडतांच अंतीं तें सर्व प्रकरण आंतरराष्ट्रीय न्यायालयाच्या पंचासमोर हेगला सोंपविण्यांत आलें. सर्व प्रमुख राष्ट्रांतील लोकांचें लक्ष त्या कोर्टांत काय निकाल होतो तिकडे लागून त्यांचे प्रतिनिधीही तेथें आले होते. तेथें हिंदी क्रांतिकारकही जमले व आलेल्या

अनेक राष्ट्रांच्या पुढाऱ्यांच्या गांठी घेत हिंदुस्थानचे स्वातंत्र्याचा प्रश्न व स्वदेशाच्या चाललेल्या छळांचा व दुर्दशेचा पाठ वाचीत होते. अशा रीतीने जगाच्या अत्युच्च न्यायासनासमोर आंतरराष्ट्रीय प्रश्न म्हणून सर्व प्रमुख देशचे प्रतिनिधी या एका हिंदी तरुणांस कोठे ठेवावे या प्रश्नाचा खल करीत होते. जगाच्या अत्युच्च आंतरराष्ट्रीय न्यायालयांत हिंदुस्थानचा राजकीय निर्देश व प्रवेश प्रथमतः सावरकरांच्या साहसानेच झाला.

* * * * *

इकडे हिंदुस्थानांतही त्याचे आधीच असे खटले चालविण्यासाठी व त्याचा झटकाफटकी निकाल देण्यासाठी एक 'स्पेशल ट्रिब्युनल' नावाचा कायदा पास करावा लागला. या कायद्यान्वये ज्यूरिविना, अपिलविना सरकार नेमील त्या तीन जज्जांना कटवाल्यांस मरणापर्यंत शिक्षा देण्याचा हक्क दिलेला होता.

* * * * *

इतकी कडेकोट सिद्धता केली व इंग्लंड, फ्रान्स व हिंदुस्थानचे पोलिसास सळो का पळो झाले. जगांतील मोठमोठ्या न्यायाधीशापर्यंत व जगांतलि अत्युच्च कोटीपर्यंत भांडत बसतां बसतां हिंदुस्थानसरकारचे व विलायत-सरकारचे नार्की-नव आले, नवे नवे कायदे केले, लाखों रुपये उधळले तेव्हां कोठे हा पंचवीस वर्षांचा एक मराठा क्रांतिकारक, सरकारास कोठडीत नेऊन कावतां आला.

फार दिवस गाजत असलेला नाशिकच्या कटाचा खटला, की ज्यांत सावरकर हे मुख्य आरोपी आहेत व म्हणूनच ज्याकडे जगांतील सर्व राष्ट्रे उत्सुकतेने पहात आहेत तो आज मुंबई हायकोर्टांत आरंभला. जिंकडे तिकडे सशस्त्र घोडेस्वारांचा थयथयाट चाललेला होता. कोर्टांत कटाचे इतर आरोपी आणून बसविले. त्यांच्यांत केवळ सावरकरांशी संबंध असल्यानेच किलेक या संकटांत सांपडले होते. त्यांतील प्रत्येकाच्या पोलीस

कर्नी कपाळीं ओरडत होते कीं तुमचा नाश या नष्ट सावरकरांचे पायीं झाला. अजून तरी त्या चांडाळाचें नांव काढणें सोडून द्या व त्याचे विरुद्ध काय माहीत असेल तें सांगून मोकळे व्हा ! कोर्टात केवळ निवडक वकील मंडळ सोडून चिटपाखरुंही फडकू दिलें नव्हतें. बाहेर मार्गामार्गांनीं उघडपणें जमणें अशक्य असल्यानें थव्याथव्यांनीं, खिडक्या खिडक्यांतून, घरांदारांतून लोक सावरकरांच्या येण्याची मार्गप्रतीक्षा करीत होते. तोंच अत्यंत कडे-कोट बंदोबस्तांत मार्गेपुढें सशस्त्र बोडेस्वारांचे पहाऱ्यांत सावरकरांची गाडी कोर्टापुढें आली. त्यांस हातकडी ठोकून दोघांनीं धरून वर नेलें. कोर्टाचे बंगल्यांत पाय टाकतांच नीट आरोपी लोकांच्या डांकमध्यें नेलें. तों एकसहा टाळ्यांचा कडकडाट झाला ! सावरकर दचकून वर पहातात तो ग्यालरींत तर कोणी नाहीं ! खालीं पहातात तों सर्व आरोपींचीं वदनं मार्गे मुरडलेलीं, दृष्टि आपल्याकडे अत्यंत उत्सुक आदरानें लागलेली ! तर मग ह्यांनीं टाळ्यांनीं माझें स्वागत केलें !!

जेव्हां स्वतःचे गळ्यांत फुलांच्या माळा पडत होत्या व हजारों लोक जयजयकार करीत दूध बत्तासे व मिठाई पुरस्कार देत लोटत होते तेव्हां अनेक अनुयायांनीं माझें भक्तिपुरःसर टाळ्यांनीं स्वागत केलेलें होतें. पण तें सहाजिक होतें. आज माझे हातांत हातकड्या असतांना, माझे शब्दावर विश्वास ठेवल्यानें व माझ्याशीं संबंध राखल्यानें ज्यांचे हातांत बेड्या पडल्या, ज्यांच्या घरादारांची राखरांगोळी झाली व ज्यांना मजहूनही अघोर शरीर-छळ सोसावा लागला त्यांनीं आज माझे जे हें स्वागत केलें तें मात्र असा-हाजिक, असाधारण होय ! जगांत पुष्कळ मान मिळतात. शहरांतून हजारों लोकांचे थवे मिरवितात, पण जेव्हां हातकड्या पडलेल्यांचे स्वागतार्थ त्यांच्यासाठींच हातकड्या पडलेले लोक त्या बद्ध हातांनींच टाळ्या वाज-वितात तेव्हां त्या क्षीणध्वनींत जो सन्मान असतो तो सत्कार मात्र धन्य होय !

७८ स्वातंत्र्यवीर विनायकराव सावरकर ह्यांचें संक्षिप्त चरित्र.

खटव्याचा वृत्तांत तर राहोच पण त्यांतील अनेक विनोदी, उत्साही, करुणामय, भयंकर, महत्वपूर्ण व गंभीरतम असे निवडक प्रसंगही सांगणें स्थलाभावासुलें अशक्य आहे. इतकेंच सांगितलें पाहिजे कीं, सावरकरांनीं ब्रिटिश कोर्टाचा आपल्यावर अधिकार चालू शकत नाहीं व म्हणून मी कोर्टांत भाग घेत नाहीं म्हणून कळविलें. १२१ च्या भयंकर अपराधा-विषयी चौकशी असतांहीं धिःकारपूर्वक ब्रिटिश न्यायकोर्टाचा अधिकार न जुमानणारा हा हिंदुस्थानांतील पहिलाच आरोपी होय.

* * * * *

आजची मिति १९१० च्या डिसेंबरची तारीख २३. आज कोर्ट दीड दोन महिने अव्याहत चालत असलेल्या ह्या असाधारण खटल्यांचा निर्णय सांगणार! आरोपींमध्ये चर्चा चाललेली आहे. कोणास काय पारितोषिक मिळणार? ज्यांस जितकीं वर्षे काळेंपाणी मिळेल म्हणून सावरकर तर्क सांगत होते त्यांचे त्याप्रमाणें विनोदांत क्रमांक (नंबर) लागत होते. जो सगळ्यांत जास्ती शिक्षेस पात्र होण्याचा संभव त्याचा पहिला क्रमांक. त्याहून कमी त्याचा दुसरा--तिसरा--चवथा आजपर्यंत “ धर्मार्थ देह वदलों ” त्याची आज परीक्षा आहे. बधूं कोण कोण उतरतें म्हणून परस्पर विनोद चालला आहे इतक्यांत जज आल्याची गंभीर सूचना झाली. लांबलचक निर्णयपत्र वाचून अखेर तीनही भयंकर अपराध सिद्ध झाल्याचें जजांनीं सावरकरांस हांक मारून सांगितलें “ तुम्हाला फांशीच व्हावयाची पण आम्ही आजन्म काळेपाण्याची शिक्षा सांगतो ! ! ” सावरकर अर्धे उठले, नतशीर्ष करून गंभीर स्वरांने त्या शिक्षेचा स्वीकार करीत म्हणाले “ बंदे मातरम् ! ”

* * * * *

एकामागें एकास पुकारून भयंकर शिक्षांची खिरापत वाटली जात आहे. खटल्यांतील अनेक आरोपांपैकी त्या लोकांवर एक आरोप हाही होता कीं, ते नेहमीं “ स्वातंत्र्य लक्ष्मी ” चा जयजयकार करीत वास्तविक. सर्व आरोप

एकाच आरोपांचीं रूपांतरें--परिणाम होते म्हटलें तरी चालेल. सर्वांस १४ वर्षे १० वर्षे ३ वर्षे इत्यादि कठोर शिक्षा कठोरपणें सांगून निकाल संपविला. जज मोठ्या समारंभानें अखेर यांची खोड मोडली असें समजून परत जावयास निघाले; तोंच ते कठोर शिक्षा झालेले सर्व तरुण एकसहा उभे राहिले व त्याच शब्दांत गर्जून उठले “ स्वातंत्र्य लक्ष्मीकी जय ! ” “ श्री स्वातंत्र्य लक्ष्मी की जय ! ”

* * * * *

जज चपापले. परत फिरले. पोलिसांचे अधिकारी चहुंकडून धांवले. त्यांचा मुख्य चवताळून ओरडू लागला, “ अव कैदी है, बेतसे मारो !! ” प्रथम सावरकरांस धरून खाली नेण्यांत आले. जातांना टोपी काढून, दुरून त्यांनीं मार्गे राहिलेल्या स्वजनांस, सहकाऱ्यांस व आपल्या लहान भावास कीं, ज्यालाहि शिक्षा लागली होती त्याला प्रेमानें व दुःखानें निरोप देत पुढें ओढणाऱ्या पोलिसांमागून गेले. “ आतां पुन्हां या स्वजनांस, या धाकट्या भावास या जगास—मी कसा भेटणार !! ” असा विचार त्यांच्या चेहऱ्यावर स्पष्टपणें उमटला होता !

* * * * *

परंतु जन्मठेपीच्या एका शिक्षेनें सरकारचें समाधान झालें नाहीं. त्याच पुराव्यावर परंतु निराळ्या कलमाखालीं खुनास चिथावणी व सहाय्य केल्याच्या आरोपावरून सावरकरांवर लगेच दुसरा खटला भरण्यांत आला. ही बातमी ऐकतांच बहुतेकांस असें वाटणें साहजिक होतें कीं, बहुधा पहिल्या खटल्यांत सावरकरांस फांशीची शिक्षा झाली नाहीं म्हणून दुसरा खटला भरला असावा. आतां यांतही जर त्यांनीं भाग घेतला नाहीं व आपला बचाव केला नाहीं तर त्यांस फांशी होणारच होणार ! कित्येकांनीं तर निनांवी तारा धाडून सावरकरांस कळविलें कीं, आपण खटल्यांत भाग घेऊन आतां तरी बचाव करावा. परंतु हेग कान्फरन्समधील निर्णय लागला नसल्यानें सावरकरांनीं पुन्हांही भाग घेण्याचें व खटल्यांत बचाव करण्याचें नाकारलें. सर्व एकपक्षी चवकशी

८० स्वातंत्र्यवीर विनायकराव सावरकर ह्यांचें संक्षिप्त चरित्र.

झाली. निर्णयाच्या दिवशीं फांशीची शिक्षा ऐकण्याच्या सिद्धतेनें सावरकर कोर्टांत गेले. बहुतेक पोलिसांचीही अटकळ तीच होती.

* * * * *

पण काय झालें असेल तें असो; न्यायाधिकांनीं पुन्हां आणखी जन्म-ठेपीची शिक्षाच दिली पण फांशी नाही ? क्वचित् मार्सेलिसच्या साहसाचे हे उपकार असावेत. क्वचित् ५० वर्षांच्या जन्मठेपीची अघोर शिक्षा फांशी-हूनही काहीं अंशीं असह्यतर असल्यानेंही फांशी अनवश्यक दिसली असावी. निदान सावरकरांस तरी ५० वर्षे शिक्षा ऐकतांच फांशीप्रमाणेच ती भयंकर वाटली. पण “बुध्याचि वाण धरिलें करि हें सतीचें !!”, ही दुसरी शिक्षा होतांच ते शांतपणें उठून गंभीर स्वरांत म्हणाले:—“I am prepared to face ungrudgingly the extrem penall of your laws in the belief that it is through suffering and sacrifice alone that our beloved motherland can march on to an assured, if not a speedy, triumph !”

* * * * *

“तप आणि बलिदान ह्यांच्या योगानेंच आपली प्रिय मातृभूमि द्रुत नसली तरी निश्चित विजय अंती वरणारी आहे हीच माझी निष्ठा असल्यानें मी तुमच्या कायद्यांतील या अत्यंत कठोर शिक्षेलाहि तोंड देण्यास सज्ज आहे.”

* * * * *

तथापि हेग कान्फरन्समधील खटला फ्रान्स जिंकून सावरकरांस सोडवून नेईल अशी अजून पुष्कळांस आशा होती सावरकरांस मात्र अगदीं नव्हतीच म्हणलें तरी चालेल ! मार्च १९११ चे जवळ जवळ एक दिवशीं तुरुंगावरील अधिकाऱ्यांनीं येऊन सावरकरांस कोठडीबाहेर बोलावले. कैद्याचे कपडे पुढें केले व सांगितलें की, हे घाला. हेग कान्फरन्सचा निर्णय तुमचे विरुद्ध झालेला असून तुम्ही आतां इंग्लिशांचे बंदी आहांत. तुम्हांस ५० वर्षे जन्मठेप काळ्यापाण्याची शिक्षा ठोठावण्यांत आली आहे !

शेवटी.

झालें त्यांनीं १९११ सालीं जे हे बंदीचे कपडे घातले ते १९२४ ला पुन्हां उतरले, वास्तविक ते धरले गेले तेव्हांपासून म्हणजे १९१० च्या मार्च पासून तो १९२४ च्या जानेवारीपर्यंत ते बंदी शाळेच्या अत्यंत कठोर व तीक्ष्ण जबरड्यांत गिळंकृत झालेले होते. त्यास गिळून टाकतांच कारागारानें आपल्या अंदामानच्या उदरांतील जाळत्या जठराग्रीत पचवून जिरवून नाहीसैं करण्याचा कसून प्रयत्न केला. त्या जठराग्रीत असे अनेक तरुण चिरून पिसून पचून भस्म होऊन गेले होते. पण सावरकरांनीं त्या जठराग्रीसच उलटें पचवून टाकलें. अखेर त्या कारागाराचें जठर फाडून ते बाहेर आले. अनेक वेळेला अगदीं अत्यवस्थ स्थिती झाली. निराशेच्या कड्यावर उभे असतांना अथवा रुग्णशय्येच्या अंथरुणावर पडले असतांना मृत्यूच्या मुखाच्या गर्तेत कोसळण्यास एक पाय काय तो पुढें पडावयाचा होता. पण तो पडला नाही, ब सावरकर १९२४ च्या जानेवारीला सुटून परत आपल्या स्वजनांत आले.

* * * * *

या चवदा वर्षांत त्यांनीं काय काय आपत्ती सहन केल्या तें काय सांगावें ? ज्या मनुष्यास एक वर्ष शिक्षा आहे तो मनुष्य एकच वर्ष शिक्षा भोगतो. ज्याला चौदा वर्षे आहेत तो चौदाच वर्षे शिक्षा भोगतो. पण ज्याला पन्नास वर्षे व तेही जन्मठेप काळेपाणी म्हणजे ज्यांतून सुटनेच असा मुळींच निश्चय करता येत नाही—नाहीं सुटणार हेंच कायतें निश्चयानें सांगतां येतें—अशी अनिश्चित भयंकर शिक्षा असते त्याच्या मनाची यातना भोगलेल्या वर्षांनीं गणली जात नसून त्यामध्ये बहुधा कधीही सुटणें नाही या अनिश्चित भयंकर इताशेचीही भर पडली असल्यानें त्याची चौदा वर्षे जवळ जवळ पन्नास वर्षे भरण्याइतकीच यातनामय असतात.

* * * * *

आणि त्यांतही एकाच्या दुःखाचाच बोजा उचलावयाचा असता तरीही थोडें हलकें गेलें असतें. त्यांच्यासमोर त्यांच्यासारख्याच—किंबहुना त्यांच्या-हूनही कठोर हालांत व अपेष्टेंत झिजत असलेले त्यांचे बंधु गणेशपंतही जन्म-ठेपीची शिक्षा भरीत होते. ह्या उभयतां बंधूंस परस्परांचे कष्ट, अपमान बळ पाहून दुःखाचा द्विगुणित भार सहन करावा लागे !

* * * * *

ह्या प्रकरणाचे शेवटच्या भागांत कांहीं गोष्टींचा अगदी ओझरता उल्लेख करणें प्राप्त आहे. विनायकराव विलायतेंत—त्यांच्यावरही वॉरंट सुटलें होतें. दे. भ. गणेशपंत ह्यांना तर जन्मठेपीची शिक्षा झाली—डॉ. बाळ ह्यांनाही त्यांच्यावर आलेल्या आरोपाबद्दल सहा महिन्यांची सजा मिळालेली. सावरकर कुटुंबाला आश्रय देणें हें त्या वेळीं अखिल महाराष्ट्रांत सरकारी दृष्टीनें पाप मानलें जात होतें. मग नाशकास तरी दुसरी परिस्थिती कशी असणार ? विनायकरावांचे श्वशुर श्री. भाऊसाहेब चिपळूणकर ह्यांनी आपल्या जांवया-मुळें ओढवलेल्या आपत्तींना मोठ्या प्रेमानें तोंड दिलें. आपल्या मुलीच्या सांभाळ सरकारी त्रासाला कःपदार्थ मानून त्यांनीं त्या काळांत मातेपेक्षांही अधिक ममतेनें केला. पण दे. भ. गणेशपंतांच्या वायकोचे मात्र फार हाल झाले. उभ्या नाशिक शहरांत तिला राहायला जागा मिळनाः—माहेर तें तर लांबच राहिलें मग मामाचा आश्रय कसा मिळावा ? मंडम कामा ह्या कांहीं पैसे पाठवीत म्हणून पोटाची काळजी तरी सुटली ! पण त्या माउलीला केवळ जागेच्या अभावीं एका देवळाचा आश्रय करावा लागला ! ही स्थिती डॉ. बाळ सुटेपर्यंतच होती. नंतर पतिविरहानें—त्यांचा तुरुंगांत होणारा छळ ऐकून त्या काळजीनेंच त्या झुरत होत्या. गणेशपंत तुरुंगांत गेल्यानंतर पुष्कळ वर्षेपर्यंत परवानगीचे खेळ चालत होते. परंतु दैवयोग असा विलक्षण की, ज्या दिवशीं डॉ. सावरकर ह्यांना आपल्या उभयतां बंधूना त्यांच्या कुटुंबासह भेटण्याची परवानगी आली त्याच दिवशीं त्यांचा अंत झालेला होता ! ! धन्य ती माउली ! ! !

* * * * *

विलायतेंत जाऊन बॅरिस्टरीची परीक्षा पास झालेल्या मनुष्य इंग्लिश सरकारच्या हिंदुस्थानांतल्या बंदिवासांत कशा प्रकारें वागाविला जातो ह्याचें हृदय-द्रावक चित्र आपल्या मनःश्वशुंसमोर उभें केलें असतां अंतःकरण खळबळल्याशिवाय राहात नाहीं. बॅ. सावरकर हे एक प्रतिष्ठित राजकीय कैदी होते. असें असतां त्यांना घाण्याला बांधून तेल काढायला लावणें त्यापेक्षा दुसरी दुर्दैवाची गोष्ट कोणती ? ब्रिटिश राज्यकर्ते स्वतः स्वातंत्र्यप्रेमी आहेत पण ते असे अप्पलपोटे आहेत कीं, दुसऱ्यानें मागितलेलें स्वातंत्र्य त्यांना खपत नाहीं. स्वराष्ट्र स्वतंत्र असावें ही इच्छा वाईट काय ? बॅ. सावरकर ह्यांच्यासारख्या राजकीय कैद्याला घाण्याला बांधून तेल काढणें, काश्या खोलायला लावणें ह्यासारख्या अगदीं बरेड बदमाषाला शोभतील अशीं कामें देण्यांत आलीं. ह्यावरून त्यांच्या इतर झालेल्या हालींची कल्पनाच करणें बरें.

पण तो सर्व त्यांनीं सोसला. त्या हृदयद्रावक प्रसंग या संक्षिप्त चरित्रांत सांगणें अशक्य आहे. इतकें सांगणें मात्र अवश्य आहे कीं, सावरकरांनीं तुरुंगांत सोसलेल्या हालअपेष्टेचा वृत्तांत जसा अद्याप महाराष्ट्रास कळावयाचा आहे तसाच त्यांनीं तुरुंगांतही देशसेवेचें कार्य क्षणभर न सोडतां जे जे प्रयत्न केले त्यांचीही माहिती अजून त्यांचे देशबांधवांना होणें आहे. ही माहिती जेव्हां केव्हां होईल तेव्हां त्यांच्या विषयीं असलेली समाजाचे मनांतील पूज्य-बुद्धि व कृतज्ञता हीं द्विगुणित होतील. तुरुंगांतही त्यांनीं हजारों अशिक्षित लोकांस लिहावयास व वाचावयास शिकविलें. शेंकडो शिक्षित लोकांस युनिव्हर्सिटीप्रमाणें अनेक विषयांत “विशारद” करून सोडले. हिंदुधर्माचे विरुद्ध तुरुंगांतून अनेक मुसलमान लोक झटत असतात व हिंदुंस बाटवून मुसलमानी धर्माची दीक्षा देतात. त्यांचा आज उर्बी दहा वर्षें ते प्रतिकार करीत असून शेंकडों—अक्षरशः—शेंकडो मुसलमानांस पुन्हां शुद्ध करून त्यांनीं हिंदु केलेलें आहे. या उद्योगांत कित्येकदां त्यांच्या अंगावर बदमाष मुसलमानांनीं

चालही केलेली होती. गणेशपंतांस दुखापतही झाली होती. पण ह्या सर्व धमक्यांस न जुमानतां त्यांनीं आपलें कार्य अखंड चालविलें होतें. आतां नुक-
तेंच रत्नागिरीचे तुरुंगांत असतांही एका सिंधी बदमाश मुसलमानाचे कचा-
टीतून एका बाटलेल्या मनुष्यास सोडवून त्यास पुन्हां हिंदु करून घेतल्यामुळें
तेथील सिंधी मुसलमानांनीं सावरकरांचा घात करण्याची धमकी त्यांस दिली
होती व एकदां एक सिंधी तर त्यांवर तूटूनसुद्धां पडला. पण अगदीं सुटवयाचे
दिवसापर्यंत ते तुरुंगांतील कुठेंही व कोणाही हिंदूवर धार्मिक अन्याय होत
असतां शक्य त्या उपायानें त्याचा प्रतिकार करीत असत. तुरुंगांतून त्यांनीं
विद्येची अभिरुचि बंदीजनांत इतकी वाढविली कीं, अंदमानच्या तुरुं-
गांतसुद्धां एकदां शेंकडा ७३ लोक तेथें ब्या. सावरकरांच्या प्रेरणेनें व श्रमानें
शिक्षित झाल्याचें जेलरनें मान्य केलें होतें. व आतां रत्नागिरीचे तुरुंगांत-
ही वार्षिक रिपोर्टीत बंदीजनांची शिक्षणप्रियता वाढल्यानें तुरुंगांतील रा-
कमी झाले असें अधिकाऱ्यांनीं मान्य केलें. त्यांच्या दहा वर्षांच्या निवासानें
अंदमानच्या राष्ट्रीय वातावरणाचें तर रूपच्यारूप बदलून गेलें. ह्या चोटक
उल्लेखांपेक्षां त्यांच्या कारागारांतील अनुभवांचा वृत्तांत विस्तारशः देणें
अशक्य आहे. तो वृत्तांत स्वतः सावरकरच महाराष्ट्र जनतेस स्वमुखानें
सांगतील तेव्हां खरें तेथपर्यंत या अल्प चरित्रावरच महाराष्ट्र जनतेला संतुष्ट
राहिलें पाहिजे. परमेश्वरा ! श्रीयुत बॅ. विनायकराव सावरकर ह्यांना त्यांना
देशकार्य करायला दीर्घायुषी कर ! ! !

समाप्त.

सागरासः—

ने मजसी ने परत मातृभूमीला । सागरा प्राण तळमळला ॥ १ ॥
 भूमातेच्या चरणतला तू धूतां । मी नित्य पाहिला होता ।
 मज वदलासी अन्य देशीं चल जाऊं । सृष्टिची विविधता पाहूं ।
 तैं जननी हृद्विरह शंकितहि झालें । परि तुवां वचन तिज दिधलें ।
 मार्गज्ञ स्वयें मीच पृष्ठिवाहीन । त्वरित या परत आणीन ।

चालः—

गंभीर त्वदाकृति बघुनी ॥ मी
 विश्वसलों या तव वचनीं ॥ मी
 जगदनुभव योगें बनुनी ॥ मी

येईन त्वरें कथुनि सोडिलें तिजला । सागरा प्राण तळमळला ॥ २ ॥
 शुक्रपंजरिं कीं हरिण शिरावा पार्शी । ही फसगत झाली तैशी ।
 भूविरह कसा सतत साहुं या पुढतीं । दशादिशा तमोमय होती ।
 गुणसुमनै मी वेंचियलीं या भावें । कीं तिनें सुगंधा घ्यावें ।
 जरि उद्धरणीं व्यय न तिच्या हो साचा । हा व्यर्थ भार विद्येचा ।

चालः—

ती आम्रवृक्ष वत्सलता ॥ रे ॥
 नव कुसुमयुता त्या सुलता ॥ रे ॥
 तो बाल गुलाबहि आतां ॥ रे ॥

फुलबाग मला हाय पारखा झाला । सागरा प्राण तळमळला ॥ ३ ॥
 नाभिं नक्षत्रें बहुत एक परि प्यारा । मज भूमिचा तारा ।
 प्रासाद तिथें रम्य परी मज भारी । माझी झोंपडी प्यारी ।
 तिजवीण नको राज्य मज प्रियसाचा । वनवास तिच्या जरि वनिचा ।

चालः—

मुलविणें व्यर्थ हें आतां ॥ रे ॥
बहु जिवलग गमतें चित्ता ॥ रे ॥
तुज सरित्पते जी सरिता ॥ रे ॥

तद्विरहाची शपथ घालितों तुजला । सागरा प्राण तळमळला ।
या फेनभिधें हंससि निर्दया कैसा । कां वचन भंगिशी ऐसा ।
स्वत्स्वाभित्वा संप्रति जी भिरवीते । धुकनि कां आंगलभूमितें ।
मन्मातेला अबल म्हणुनि फंसवीसी । सज विवासनेतें नेसी ।

चालः—

जरि आंगल भूभि भयभीता ॥ रे ॥
अबला न साक्षी ही माता ॥ रे ॥
कथिल हें अगस्तिस आतां ॥ रे ॥

जो आचमनीं एकक्षणीं तुज प्याला । सागरा प्राण तळमळला ॥ ५ ॥



बहान मुळें सशक्त होण्यास

डोंगरे यांचें बालाभूत

देणें हाच एक खात्रीचा उपाय आहे.

के. टी. डोंगरे कं. गिरगांव मुंबई.

महाराष्ट्र पब्लिशिंग हाऊस लिमिटेड, पुणे.

शाळाधिकाऱ्यांस विनंति.

सर्वप्रकारचे शाळा, कॉलेजे यांस लागणारे चिरजीववाढ्या निर्माण करणारी अशी ही पहिलीच सार्वजनिक संस्था आहे. या संस्थेचे दहा रुपये देऊन जे सभासद होतील त्यांस आम्ही प्रकाशित केलेली पुस्तके पाऊणपट किंमतीने देऊ. आमचा संपूर्ण प्रॉस्पेक्टस् व कॅटलाग मागवून घ्या.

आमचे उत्कृष्ट ग्रंथ.

	रु. आ. पै
१ हिंदुधर्म आणि सुधारणा (म. शि. गोळे.)	३- ०-०
२ गद्यगुच्छ (केळकरकृत वाङ्मय-विषयक लेखसंग्रह)	२- ०-०
३ ब्रह्मलिखित (कादंबरी)	१- ०-०
४ मराठी शाकुंतल (प्रो. लेलेशास्त्री)	१- ८-०
५ काव्यमोहन (कृ. गो. किनरे)	०-१२-०
६ गद्यमणिमाला } प्रो. श्री. नी. चाफेकर.	०-१२-०
पद्यमणिमाला } एम्. ए. एल्लू बी.	०-१०-०
७ न. चिं. केळकर-चरित्र (In press)	१- ०-०
८ सुंदर कांडांतील निवडक श्लोक	०- ६-०



स्कूल लीव्हिंग परीक्षेच्या मराठीच्या अभ्यासाला मदतपुस्तके.

	ह. आ.
मराठी छंद (ले. वि. का. राजवाडे) ...	०-८
मराठीचें गार्ड (१९०८) ...	१-०
ले. काळे, पाटणकर व करंदोकर.	
ह. ना. आपटे यांचें चरित्र ...	०-८
भाषासुधा (भगवंत महादेव कुळकर्णी).	
यांत समास, अलंकार, प्रास, वेदांत, विभक्ति,	
रस वगैरेचा पूर्ण माहिती आलेली आहे....	०-८
काव्यदोषदीपिका-गोरे ...	०-८
मराठी वाङ्मयाचा अभ्यास (आपटे)	०-८
छंदोरचना (प्रो. मा. त्रि. पटवर्धन)	०-१२
विदग्धवाङ्मय (ह. ना. आपटे)	०-४
अलंकारचंद्रिका गोरे. ...	०-१२
महाराष्ट्र-लेखन-दीपिका ...	१-०
प्रश्नोत्तर इतिहास हिंदुस्थानचा व इंग्लंडचा	१-०
(हिंदुस्थानचा शासनपद्धति व	
इंग्लंडचा घटना यांसह पृष्ठे ३००)	

महाराष्ट्र पब्लिशिंग हाऊस लि. ८१५ सदाशिव, पुणे.